

سنت نبویؐ اور اشرافِ امت کی تعلیمات کا سبرِ بیدار

ماہنامہ

اشرف المجلدات

Volume:18 Issue:3 March 2025

مدینہ

مولانا محمد عبد القوی

اشرف العوام
مدینہ
احمد آباد

www.iauth.in

اشرف المجلدات

اشرف الجرائد میں شامل تمام مضامین کی تمام جزئیات سے مدیر کا اتفاق ضروری نہیں

آئینہ مضامین

۵	مولانا مفتی محمد شفیع عثمانی رحمہ اللہ	تمہارے اموال و اولاد آزمائش ہیں	درس قرآن
۷	مولانا مفتی محمد احمد علی قاسمی	روزہ میں گناہ نہ چھوڑنے کا نقصان	درس حدیث
۹	مدیر	قرآن کریم کی عظمتِ شان اور امتِ مسلمہ کا سلوک	پیش گفتار
۲۲	مولانا مفتی محمد رفیع حنیف قاسمی	اسلام کی باکمال خواتین	گوشہ خواتین
۲۵	مولانا مفتی محمد ندیم الدین قاسمی	خواتین سے متعلق کچھ اہم مسائل تراویح	"
۲۸	حضرت مولانا مفتی ابوالقاسم نعمانی مدظلہ	تراویح پڑھانے والے حفاظ، علماء کے لئے اہم ہدایات!	اصلاحی مضامین
۳۳	مولانا محمد عبدالرشید طلحہ نعمانی قاسمی	دعوتِ افطار؛ چند اصلاح طلب پہلو!	"
۳۷	مولانا مفتی محمد سلمان قاسمی محبوب نگری	زندگی بدلنے والی نماز	"
۴۳	پیشکش: مولانا مفتی محمد احمد علی قاسمی	اشرف المجالس: حضرت مولانا محمد عبدالقوی صاحب مدظلہ	افادات اکابر
۴۶	ترتیب: مولانا مفتی محمد احمد علی قاسمی	ارشاد السالکین: حضرت مولانا محمد عبدالقوی صاحب مدظلہ	"
۴۹	مولانا مفتی محمد ندیم الدین قاسمی	آپ کے شرعی مسائل	فقہ و فتاویٰ

اشرف الجرائد کی توسیع و اشاعت میں حصہ لے کر اشاعتِ دین کا ثواب حاصل فرمائیں۔ ادارہ



درس قرآن

تمہارے اموال و اولاد آزمائش ہیں

از: مولانا مفتی محمد شفیع عثمانی رحمہ اللہ *

أَعُوذُ بِاللّٰهِ مِنَ الشَّيْطَانِ الرَّجِيمِ بِسْمِ اللّٰهِ الرَّحْمٰنِ الرَّحِيمِ
يَا أَيُّهَا الَّذِينَ آمَنُوا إِنِّ مِنْ آزَوَاجِكُمْ وَأَوْلَادِكُمْ عَدُوٌّ لَّكُمْ فَاحْذَرُوهُمْ ۚ وَإِنْ تَعَفَّوْا
وَتَصَفَّحُوا وَتَغْفِرُوا فَإِنَّ اللَّهَ غَفُورٌ رَّحِيمٌ ١٣ ائِمَّا أَمْوَالِكُمْ وَأَوْلَادُكُمْ فِتْنَةٌ ۖ وَاللَّهُ عِنْدَهُ
أَجْرٌ عَظِيمٌ ١٥ (سورة التغابن)

ترجمہ: اے ایمان والو! تمہاری بیویوں اور تمہاری اولاد میں سے کچھ تمہارے دشمن ہیں، اس لئے اُن سے ہوشیار رہو۔ اور اگر تم معاف کردو، اور درگزر کرو اور بخش دو تو اللہ بہت بخشنے والا، بہت مہربان ہے۔ تمہارے مال اور تمہاری اولاد تو تمہارے لئے ایک آزمائش ہیں، اور وہ اللہ ہی ہے جس کے پاس بڑا اجر ہے۔ توضیح: ترمذی و حاکم وغیرہ نے بسند صحیح حضرت ابن عباس رضی اللہ عنہ سے نقل کیا ہے کہ یہ آیت اُن مسلمانوں کے بارے میں نازل ہوئی جو ہجرت مدینہ کے بعد مکہ مکرمہ میں داخل اسلام ہوئے اور ارادہ کیا کہ ہجرت کر کے آنحضرت ﷺ کی خدمت میں حاضر ہو جائیں مگر ان کے اہل و عیال نے ان کو نہ چھوڑا کہ ہجرت کر کے چلے جائیں۔ (روح المعانی)

(اور یہ زمانہ وہ تھا کہ مکے سے ہجرت کرنا ہر مسلمان پر فرض تھا) قرآن کریم کی آیت مذکورہ میں ایسی بیوی اور اولاد کو انسان کا دشمن قرار دیا اور ان کے شر سے بچنے کی تاکید فرمائی (جو فرض خداوندی کی ادائیگی میں رکاوٹ بن رہے اور انسان کو جہنم کے راستے پر لے جا رہے ہیں) کیوں کہ اس سے بڑا دشمن انسان کا کون ہو سکتا ہے جو اس کو ہمیشہ ہمیشہ کے عذاب اور جہنم کی آگ میں مبتلا کر دے۔ اللہ کا فرض خواہ ہجرت ہو یا جہاد (یا اور کوئی عمل) جو بیوی اور اولاد فرض کی ادائیگی میں رکاوٹ بنے وہ اس کی دشمن ہے۔

وَإِنْ تَعَفُّوا وَتَصْفَحُوا وَتَغْفِرُوا فَإِنَّ اللَّهَ غَفُورٌ رَحِيمٌ ﴿۵﴾ سابقہ آیت میں جن کی بیوی بچوں کو دشمن قرار دیا ہے اُن کو جب اپنی غلطی پر تنبیہ ہوا تو ارادہ کیا کہ آئندہ اپنے اہل و عیال کے ساتھ سختی اور تشدد کا معاملہ کریں گے، اس پر آیت کے اس حصے میں ارشاد نازل ہوا کہ اگرچہ ان بیوی بچوں نے تمہارے لیے دشمن کا سا کام کیا کہ تمہیں اداۓ فرض سے روکے رکھا، مگر اس کے باوجود ان کے ساتھ تشدد اور بے رحمی کا معاملہ نہ کرو، بلکہ عفو درگزر اور معافی کا برتاؤ کرو تو یہ تمہارے لیے بہتر ہے کیوں کہ اللہ جل شانہ کی عادت بھی مغفرت و رحمت کی ہے۔

گناہ گار بیوی بچوں سے بیزاری اور بغض نہ ہونا چاہیے

علماء نے اس آیت سے استدلال کیا ہے کہ اہل و عیال سے کوئی کام خلاف شرع بھی ہو جائے تو ان سے بیزار ہو جانا اور ان سے بغض رکھنا یا ان کے لیے بددعا کرنا مناسب نہیں ہے۔

إِنَّمَا أَمْوَالُكُمْ وَأَوْلَادُكُمْ فِتْنَةٌ فَتَنَّا الَّذِينَ كَفَرُوا ۚ فَمَنْ يَتَذَكَّرْ فَإِنَّهُ عَلَىٰ بَصِيرَةٍ ۚ وَمَنْ يَصْطِرْ فَإِنَّهُ عَلَىٰ غُلْفٍ ۚ

اولاد کے ذریعے اللہ تعالیٰ انسان کی آزمائش کرتا ہے کہ ان کی محبت میں مبتلا ہو کر احکام و فرائض سے غفلت کرتا ہے یا محبت کو اپنی حد میں رکھ کر اپنے فرائض سے غافل نہیں ہوتا۔

مال و اولاد انسان کے لئے بڑی آزمائش ہیں

حقیقت یہ ہے کہ مال و اولاد کی محبت انسان کے لیے بڑا فتنہ اور آزمائش ہے، انسان اکثر گناہوں میں خصوصاً حرام کمائی میں انہی کی محبت کی وجہ سے مبتلا ہوتا ہے۔

ایک حدیث میں ہے کہ قیامت کے روز بعض اشخاص کو لایا جائے گا اس کو دیکھ کر لوگ کہیں گے اکل عیالہ حسناتہ یعنی اس کی نیکیوں کو اس کی عیال نے کھا لیا۔ ایک حدیث میں آنحضرت صلی اللہ علیہ وسلم نے اولاد کے بارے میں فرمایا: مَبْخَلَةٌ وَمُجَبَّنَةٌ یعنی یہ بخل اور جبن یعنی نامردی اور کمزوری کے اسباب ہیں کہ ان کی محبت کی وجہ سے آدمی اللہ کی راہ میں مال خرچ کرنے سے رکتا ہے، انہی کی محبت کی وجہ سے جہاد میں شرکت سے رہ جاتا ہے۔ بعض سلف صالحین کا قول ہے: ”العیال سوس الطاعات“، یعنی عیال انسان کے لیے گھن ہے جیسا گھن غلے کو کھا جاتا ہے یہ اس کی نیکیوں کو کھا جاتے ہیں۔ (مستفاد از معارف القرآن)

اس لئے کسی مسلمان کو اہل و عیال اور مال میں مشغول ہو کر نیک کاموں سے غافل نہیں ہونا چاہیے؛ بل کہ پوری ہوشیاری و سمجھ داری کے ساتھ آخرت کے خسارہ سے بچنے کا سامان کر لینا چاہیے۔

اللہ تعالیٰ ہم سب کو توفیق عمل عطا فرمائے۔ آمین



درسِ حدیث

روزہ میں گناہ نہ چھوڑنے کا نقصان

از: مولانا مفتی محمد احمد علی قاسمی *

عَنْ أَبِي هُرَيْرَةَ رَضِيَ اللَّهُ عَنْهُ أَنَّ النَّبِيَّ ﷺ قَالَ: مَنْ لَمْ يَدَعْ قَوْلَ الزُّورِ وَالْعَمَلَ بِهِ وَالْجَهْلَ، فَلَيْسَ لِلَّهِ حَاجَةٌ أَنْ يَدَعَ طَعَامَهُ وَشَرَابَهُ۔ (رواہ البخاری: ۱۹۰۳)

ترجمہ: حضرت ابو ہریرہ رضی اللہ عنہ سے روایت ہے کہ رسول کریم ﷺ نے فرمایا: جو شخص (روزے کی حالت میں) جھوٹ بولنا اور اس پر عمل کرنا (یعنی لغویہودہ کلام اور نامناسب اعمال و افعال) نہ چھوڑے تو اللہ تعالیٰ کو اس بات کی پرواہ نہیں ہوگی کہ اس نے اپنا کھانا پینا چھوڑ دیا ہے۔

تشریح:۔ رمضان شریف کی سب سے اہم عبادت بلکہ جس سے یہ پورا ماہ مبارک عبارت ہے وہ ہے "صوم" "صوم" کے معنی عربی زبان میں رکنے کے ہیں، شریعت کی اصطلاح میں یہ لفظ صبح سے شام تک کھانے پینے اور جماع سے رکے رہنے کا نام ہے۔

انسانی حیات میں کسی بھی شخص کے لیے یہ تین ایسی بنیادی اور فطری ضرورتیں ہیں جس سے کسی کو بھی مضر نہیں ہے؛ لیکن اللہ پاک نے پورے سال میں رمضان شریف کے ایک مہینہ میں ان تین جائز و مباح نعمتوں کو اپنی بندوں کے لئے حرام کر کے ان کی روحانی و ایمانی تربیت کرنے کا ارادہ فرمایا ہے، ان تینوں چیزوں کی ممانعت کر کے دراصل اپنے بندوں کے اندر تمام محرمات و ممنوعات سے بچنے کی قوت پیدا کرنا ہے، قرآن مجید نے بھی روزہ کی یہی حکمت و مصلحت بیان کی ہے ارشاد باری ہے: يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِنْ قَبْلِكُمْ لَعَلَّكُمْ تَتَّقُونَ ﴿۱۸۷﴾ اے ایمان والو! تم پر روزے فرض کئے گئے جس طرح تم سے پہلے لوگوں پر فرض کئے گئے تھے، تاکہ تمہارے اندر تقویٰ پیدا ہو۔

معلوم ہوا کہ روزہ سے حصول تقویٰ اصل مقصود ہے؛ جس پر دنیا و آخرت کی فلاح اور سعادت مبنی ہے، اور

تقوی اللہ کی یہ کیفیت زندگی کے ہر دن اور دن کے ہر لمحے ساتھ ساتھ رہنا مطلوب ہے، تقوی اللہ وہ نعمت عظمیٰ ہے جس سے تمام انبیاء علیہم الصلوٰۃ والسلام کی ذوات مقدسہ اور ان کے بعد درجہ بہ درجہ تمام اولیاء صالحین و کاملین آراستہ و پیراستہ رہے ہیں، خداوند قدوس روزہ کی اس عبادت کے ذریعے اپنے بندوں کے اندر یہی صفت تقوی کو اجاگر اور روشن دیکھنا چاہتے ہیں، پھر یہ کہ رمضان المبارک کے روحانی اور نورانی ماحول میں روزہ جیسی انوکھی عبادت کے سائے میں اس دولت عظمیٰ کا حاصل کرنا انتہائی آسان و سہل ہو جاتا ہے، اس لیے روزہ کو حقیقی روزہ کی شکل دینے کے لیے سب سے زیادہ اہم اور ضروری کام یہ ہے کہ گناہوں سے بالکلیہ اجتناب و پرہیز کیا جائے، گناہ راہ ولایت کا سب سے بڑا مانع اور تقوی اللہ و تعلق مع اللہ کے لیے سم قاتل اور زہر ہلاہل کا درجہ رکھتا ہے۔

زیر نظر حدیث میں رسول رحمت ﷺ نے یہی ارشاد فرمایا ہے کہ روزہ رکھ کر لغو لا یعنی اور بیہودہ کام اور گفتگو سے پرہیز نہ کرنے والوں کا محض بھوکا پیاسا رہنے کی اللہ کو کوئی پرواہ نہیں ہے؛ یعنی روزے کے انوار و کمالات، اثرات و ثمرات اور اس پر ملنے والے اجر و ثواب سے کما حقہ وہ بندہ مستفید و مستنیر نہیں ہو سکتا جو حلال چیزوں سے تو دن بھر بچتا رہے؛ لیکن حرام و ناجائز کاموں سے اپنے آپ کو نہ بچائے۔

مشائخ نے روزہ کے آداب میں چھ امور تحریر فرمائے ہیں کہ روزہ دار کو ان کا اہتمام ضروری ہے:

۱۔ نگاہ کی حفاظت؛ کہ کسی بے محل جگہ پر نظر نہ پڑے، حتیٰ کہ کہتے ہیں کہ بیوی پر بھی شہوت کی نگاہ نہ پڑے پھر غیر محرم اور اجنبی کا کیا ذکر، ۲۔ زبان کی حفاظت؛ کہ جھوٹ، چغل خوری، لغو بکواس، غیبت، بدگوئی وغیرہ سب زبانی گناہوں سے بچے، ۳۔ کان کی حفاظت؛ کہ ہر مکروہ چیز جس کا کہنا اور زبان سے نکالنا ناجائز ہے اس کی طرف کان لگانا اور سننا بھی ناجائز ہے، ۴۔ باقی اعضاء بدن؛ مثلاً ہاتھ کا ناجائز چیز کے لین دین سے پاؤں کا ناجائز چیز کی طرف چلنے سے روکنا، ۵۔ افطار کے وقت حلال مال سے بھی اتنا زیادہ نہ کھانا کہ شکم سیر ہو جائے، ۶۔ روزہ کے بعد اس سے ڈرتے رہنا بھی ضروری ہے کہ نہ معلوم روزہ قابل قبول بھی ہے یا نہیں۔

(ملخص از فضائل رمضان)

اس لیے ہمیں روزہ کی حالت میں گناہ سے تو بہت دور کی بات ہے لغو لا یعنی باتوں اور کاموں سے بھی حتی المقدور بچتے رہنا چاہیے، دنیاوی ضروری کاموں سے فارغ ہونے کے بعد اپنے فارغ اوقات کو نفل نمازوں، تلاوت قرآن، ذکر اللہ اور دینی کتب کے مطالعے میں صرف کرنا چاہیے؛ تاکہ ہمارا روزہ حقیقی روزے کی شکل اختیار کر کے عند اللہ رضائے الہی کو پانے کا ذریعہ اور سبب ثابت ہو۔

پیش گوئی

قرآن کریم کی عظمتِ شان اور امتِ مسلمہ کا اس کے ساتھ سلوک

ادارہ اشرف العلوم حیدرآباد ڈسٹ و مدارس سبیل الفلاح کے زیر اہتمام ۱۲۰ حفاظ کرام کی تہنیتی تقریب ”جلسہ تکمیل حفظ قرآن مجید“ کے عنوان سے مدرسہ سبیل الفلاح بنڈلہ گوڑہ میں ۵/شعبان ۱۴۴۶ھ ۶/فروری ۲۰۲۵ء کو منعقد ہوئی جس میں مدیر محترم مدظلہ العالی نے حاضرین و شرکاء اجلاس سے تفصیلی خطاب فرمایا: ذیل میں وہی خطاب ادارہ کے مؤقر استاذ محترم و مکرم مولانا مفتی محمد احمد علی صاحب قاسمی زید فضلہ کی ترتیب و کاوش سے قارئین اشرف الجرائد کی خدمت میں ادارتی صفحات پر پیش ہے۔ از مرتب

بسم الله الرحمن الرحيم وبه نستعين و صلى الله على خاتم النبیین اما بعد

! قال الله تعالى: ان هذا القرآن يهدي للتي هي اقوم

علماء کرام! خوش نصیب حفاظ کرام! اور ان کے سر پرست! بہنیں اور بیٹیاں!

اس وقت آپ لوگ اپنے بچوں کی قرآن مجید مکمل کرنے کی خوشی میں اس پروگرام میں شریک ہیں! اللہ تعالیٰ آپ سب لوگوں کے لیے آپ کی اولاد کا اللہ کی عظیم الشان کتاب کو اور اس کے مبارک کلام کو اپنے سینوں میں محفوظ کرنے کی سعادت مبارک فرمائے، حافظوں اور ان کے والدین کو ملنے والی بشارتوں اور خوش خبریوں سے آپ سب کو اللہ تعالیٰ مستفید فرمائے۔ آمین

خواتین کو دین کی باتیں یکسوئی سے سننا چاہیے

خواتین کی طرف سے شکایت ہے کہ بعض خواتین کے مسلسل باتیں کرنے کی وجہ سے سننے کی نیت سے آئی ہوئی خواتین بھی کچھ سن نہیں پا رہی ہیں، باتیں کرنے والی عورتوں سے گزارش ہے کہ دوسری عورتوں پر ظلم مت کرو، خواہ مخواہ کسی کو اس کے مقاصد سے روکنا، ڈسٹرب کرنا، اذیت پہنچانا بہت بڑا گناہ ہے؛ اسلام میں پڑوسیوں کے بہت حقوق ہیں؛ قرآن میں صاحب بالجنب کو بھی پڑوسی کہا ہے؛ یعنی جو آپ کے بازو میں بیٹھا ہوا ہے وہ بھی پڑوسی ہے، اور اس کا بھی حق ادا کرنا ہے، آپ کے بازو جو عورتیں بیٹھی ہیں وہ آپ کے پڑوسی ہیں، اور ان کے مقصد میں خلل ڈالنا پڑوسی ظلم کرنا ہے؛ اس مبارک اجتماع سے کچھ برکت و رحمت لے کر جائے گناہ اپنے سر پہ لے کے مت جائے۔

قرآن کریم کتاب ہدایت ہے

بہر حال! میں نے آپ کے سامنے قرآن کریم کی جو آیت پڑھی ہے، اس میں اللہ رب العزت فرما رہے ہیں: یہی قرآن ہے جو لوگوں کو سیدھا راستہ بتاتا ہے؛ اس دنیا میں اللہ پاک کی ساری مخلوقات جی رہی ہیں، آدمی بھی جی رہا ہے، جانور بھی جی رہے ہیں، انسانوں میں بھی ہر مذہب والے جی رہے ہیں، اور اپنے اپنے طریقوں سے جی رہے ہیں، اُن کے خاندان میں ان کے بڑوں سے ان کو جو کچھ باتیں معلوم ہوئیں انہی کو دین سمجھ کر اس پر چل رہی ہیں، دنیا میں جینے کے بہت سے طریقے ہیں، اور اللہ کے نزدیک جینے کا صحیح راستہ ایک ہی ہے، اس کے علاوہ کوئی راستہ نہیں، قرآن کریم میں حضور علیہ الصلوٰۃ والسلام کی زبانی فرمایا گیا: **وَأَنَّ هَذَا صِرَاطٌ مُسْتَقِيمٌ فَاتَّبِعُوهُ ۚ وَلَا تَتَّبِعُوا السُّبُلَ فَتَفَرَّقَ بِكُمْ عَنْ سَبِيلِهِ ۚ (الانعام: ۱۵۳)** یہ میرا راستہ صراط مستقیم ہے، اس کو چھوڑ کر کسی بھی راستے پہ مت جاؤ، جس راستے پر بھی جاؤ گے وہ تم کو تمہارے راستے سے ہٹا دے گا، کوئی راستہ تم کو اللہ تک نہیں پہنچائے گا، معلوم ہوا کہ نبی والا راستہ ہی صحیح راستہ ہے، نبی والا راستہ کون سا ہے؟ قرآن والا راستہ ہے؛ کیونکہ نبی کو بھی صحیح راستہ قرآن نے دکھایا ہے، اس لیے قرآن کہہ رہا ہے: **إِنَّ هَذَا الْقُرْآنَ يَهْدِي لِلَّيْتِ هِيَ أَقْوَمُ** ”یہی قرآن ہے؛ جو آپ کو سیدھا راستہ بتاتا ہے“ اللہ تک پہنچنے کا راستہ، جنت تک پہنچنے کا راستہ، عاقبت کو خوشگوار بنانے کا راستہ، اللہ کو راضی کرنے کا راستہ، نبی پاک ﷺ کے قلب مبارک کو ٹھنڈا اور خوش کرنے کا راستہ قرآن دکھاتا ہے۔ قرآن کی روشنی لے کر قرآن سے نور لے کر ہمارے نبی بھی وہی راستہ بتاتے ہیں جو قرآن کا راستہ ہے، وہ الگ راستہ نہیں بتاتے، اللہ تعالیٰ نے قرآن مجید میں ارشاد فرمایا ہے: **وَإِنَّكَ لَتَهْدِي إِلَى صِرَاطٍ مُسْتَقِيمٍ (الشوری: ۵۲)** اے نبی! آپ بھی سیدھے رستے ہی

کی ہدایت کرتے ہیں، تو قرآن اور نبی دونوں ایک ہی راستہ دکھاتے ہیں، قرآن لفظاً و معنیاً جو راستہ دکھاتا ہے نبی عملاً و خلفاً وہی راستہ دکھاتے ہیں۔

قرآن کریم کی حفاظت اللہ نے اپنے ذمہ لے رکھی ہے

قرآن مجید کی حفاظت اللہ تعالیٰ اپنے ذمہ لے کر مسلسل اس کی حفاظت کر رہا ہے، اس سے پہلے بھی اللہ کی کتابیں اتری تھیں، چار مشہور تو سب کو معلوم ہے، چار میں سے ایک قرآن ہے، اور تورات زبور انجیل! لیکن اتنی ہی کتابیں نہیں ہیں، بہت نبیوں کو اللہ نے بہت سی کتابیں دی ہیں، ان میں سے بعض ہم کو معلوم ہیں بعض معلوم نہیں ہیں؛ لیکن ان سب کتابوں میں یہ قرآن کریم عظیم الشان کتاب ہے، آخری کتاب ہے، اس کتاب کی حفاظت اللہ نے اپنے ذمہ لے لی ہے؛ کیوں کہ اس سے پہلے جو کتابیں نازل کی گئی تھیں؛ مثلاً تورات، زبور، انجیل تو ان کے نزول کے بعد اللہ تعالیٰ نے اس امت کو بھی ذمہ داری تھی کہ وہ خود اس کی حفاظت کر لیں، لیکن ان کے علماء نے اللہ کی کتابوں کی حفاظت کرنے کے بجائے اللہ کی کتاب میں خیانت کی، قرآن کہتا ہے: **يُحْزِنُ قُلُوبَنَا** **الْكَلِمَ عَنْ مَوَاضِعِهِ وَنَسُوا حَظًّا مِمَّا ذُكِّرُوا بِهِ** وہ کتابوں میں اللہ کی باتیں بدل دیا کرتے، کچھ مٹاتے اور کچھ اپنی طرف سے بڑھا دیتے تھے، ایسی صورت حال میں اگلا نبی آ کر بتاتا تھا کہ دیکھو! یہاں یہاں لوگوں نے گڑبڑ کی، تمہاری کتابوں میں صحیفوں میں یہ بات بدلی ہوئی ہے، یہ بتا کر پھر سے صحیح کر دیا کرتا تھا، جب خاتم النبیین حضرت محمد ﷺ تشریف لائے تو چوں کہ ان کے بعد کوئی نبی قیامت تک نہیں آنا ہے، آپ ایسے آخری نبی ہیں جس کے بعد کسی کے نبی بن کے آنے کا تصور نہیں ہے، آپ ﷺ نے فرمایا: انا خاتم النبیین لا نبی بعدی میں آخری نبی ہوں، اور میرے بعد کوئی نبی نہیں، تو جب ان کے بعد کوئی نبی آنے والا ہی نہیں ہے، اور قرآن مجید کی حفاظت ہمارے ذمہ ہوتی تو ہم بھی اس قرآن مجید کو بدل دیتے؛ کیوں کہ ہم بھی کچھ کم نہیں ہیں، بنی اسرائیل نے جو جو شرارتیں کی ہیں وہ سب ہم کرتے ہیں، جو جو بنی اسرائیل کے اندر اللہ کی نافرمانیاں ہوئیں، ایسی ایسی نافرمانیاں جن میں سے ایک ایک پر پوری امت پر عذاب آیا ہے، پوری امت ہلاک کی گئی ہے، وہی سب ملا کے ہم لوگ کرتے ہیں، کون سا گناہ ہے جو بنی اسرائیل میں ہوتا تھا اور امت مسلمہ میں نہیں ہو رہا ہے؟ ہم سب کچھ کرتے ہیں، اگر قرآن ہمارے ذمہ دیا جاتا تو جیسے ان لوگوں نے تحریف کی تھی ہم بھی تحریف کرتے، جیسے ان لوگوں نے بھلا دیا تھا ہم بھی بھلا دیتے، ان کی تحریف کا حل تو اس لیے آسان تھا کہ اگلا نبی آ کر اس غلطی کو درست کر دیتا تھا، ہمارا کیا ہوتا؟ کیوں کہ ہمارے نبی کے بعد کوئی نبی آنے والا نہیں، ہمارے نبی آخری نبی ہیں، جب کوئی نہیں آنے والا ہے تو اب ہمیں کون بتاتا کہ پچھلے لوگوں نے یہ یہ مٹا

دیا، لوگوں نے کچھ گڑبڑ کر دی، غلط کر دیا، قرآن بدل دیا، قرآن کی آیتیں بھلا دیں، ہمیں کون بتاتا؟ تو اللہ پاک نے خود ہی اس کا انتظام یہ کر لیا کہ اس آخری کتاب کی حفاظت اس کتاب کے مخاطبین اور اپنے بندوں کے ذمے کرنے کے بجائے، اس امت کے علماء کے ذمے کرنے کے بجائے، اللہ نے اپنے ذمے خود لے لی، قرآن میں فرمایا گیا: **إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ** اس قرآن مجید کو ہم نے اُتارا ہے ہم ہی حفاظت کریں گے، کیسے کریں گے؟ تو وہ ہم نظام بنادیں گے، مگر کریں گے ہم ہی، جب نبی گزر جائیں گے تو کوئی قرآن مجید کا بال بیکا نہیں کر سکے گا، قرآن کریم کے ایک ایک حرف کو، ایک نقطے کو، ایک زیر زبر کو نقصان نہیں پہنچا سکتا، قرآن میں کسی قسم کی کوئی تبدیلی نہیں ہو سکتی؛ حالانکہ پچھلی کتابوں میں صحیفوں میں کوئی اتنی عظیم ضخیم کتاب نہیں تھی، مختصر مختصر کتابیں تھیں، یہ بہت بڑی کتاب ہے جس میں 6666 آیتیں ہیں، 78000 الفاظ ہیں، حروف تو لاکھوں ہوں گے، حفاظت میں خود کروں گا۔

قرآن کریم کی دائمی حفاظت کا حیرت انگیز نظام

چوں کہ اس دنیا میں اللہ کا ہر فیصلہ اسباب میں ظاہر ہوتا ہے، اس لیے اللہ نے اس کی حفاظت سبب بنایا، سبب یہ بنایا کہ اپنے بندوں کو مرد ہوں یا عورت، بچے ہوں یا بڑے جوان ہوں یا بوڑھے سب کو اس لائق بنایا کہ وہ تھوڑی سی توجہ دیں تو قرآن کی پوری 6666 آیتیں سینے میں محفوظ ہو جائیں، اور اس طرح محفوظ ہوں گی کہ کسی جگہ سے کسی حافظ سے کہو گے پڑھنا شروع کر دے گا، نیند میں سے اٹھا کر جہاں سے پوچھ لو تو وہیں سے پڑھنا شروع کر دے گا، اللہ تعالیٰ نے اس کو اپنے وعدے کے پورا ہونے کا دنیوی سبب بنادیا، ورنہ حفاظت ہم نہیں کر رہے، ہمارے سینے نہیں کر رہے، **إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ** میں تاکید در تاکید ہے، ہم نے ہی نازل کیا ہے، اور ہم ہی اس کی حفاظت کریں گے، مزید یہ کہ یاد کرنے کے واسطے آسان بھی کر دیا، **وَلَقَدْ يَسَّرْنَا الْقُرْآنَ لِلذِّكْرِ فَهَلْ مِنْ مُدَكِّرٍ**، یعنی ہم نے قرآن کو حفظ کے لیے آسان کر دیا ہے، نصیحت حاصل کرنے کے لیے آسان کر دیا ہے؛ ہے کوئی اس کو محفوظ کرنے والا؟ ہے کوئی اس سے عبرت و نصیحت حاصل کرنے والا؟ اللہ تعالیٰ کے بار بار سوال فرمانے سے اس کا شوق پیدا ہوا، اور اس شوق نے ہر دور کے لاکھوں انسانی سینے محفوظ قرآن بن گئے۔

قرآن مجید کلام الہی ہے

حدیث سے معلوم ہوتا ہے کہ قرآن اللہ کا کلام ہے، اس کا ظہور ذاتِ باری سے ہی ہوا، اللہ کی ذات سے نکلا ہے، یہ کلام ذاتِ باری میں سے کیسے نکلا؟ ہم کو نہیں معلوم، لیکن ہمارے نبی خبر دے رہے ہیں اللہ کے اندر

میں سے آیا ہے، انہ کلام اللہ خرچ منہ کیوں کہ کلام اندر رہی ہوتا ہے، اور جب اللہ کی ذات میں سے نکلا ہے تو آپ کہیے کہ اللہ حافظ قرآن ہے، اللہ نے جبرائیل کو سنایا، جبرائیل حافظ قرآن، جبرائیل نے حضور علیہ الصلوۃ والسلام کو سنایا، حضور علیہ الصلوۃ والسلام حافظ قرآن، آپ ﷺ نے صحابہؓ کو سنایا، تو صحابہؓ کی اکثریت مکمل قرآن کی حافظ تھی، پھر امیر المومنین حضرت عمر ابن الخطابؓ نے اس کو اسباب کے درجے میں بہت زبردست رواج دیا، حضرت عمرؓ نے تمام فوجیوں کو ہدایت دے رکھی تھی کہ ہر فوجی قرآن حفظ کر لے، جو قرآن کو یاد کر لے گا اس کا گریڈ بڑھا دیں گے، اس کی تنخواہ بڑھا دیں گے، جس بیرک میں زیادہ حافظ ہوں گے، اس کے کمانڈر کی حیثیت بھی بڑھا دیں گے، اس سے بھی شوق پیدا ہوا، اور لوگ قرآن مجید کا حفظ کرنے لگے، اس زمانے میں تقریباً مسلمان حافظ قرآن ہوتے، بعد میں بھی ہر دور میں مسلمان اپنے بچوں کو سب سے پہلے قرآن حفظ کراتے، جب وہ قرآن کے حافظ ہوتے تو بعد میں سب کچھ پڑھاتے۔

حفظ قرآن کریم کا ایک نصیحت آموز واقعہ

کتابوں میں لکھا ہوا ہے کہ مصر کی ایک عدالت میں ایک آدمی کا مقدمہ تھا اس کی پیشی ہوئی، حاضری دی تو اس کی نظر جج صاحب کے پیچھے ایک بچے پہ پڑی، چھوٹا سا معصوم بچہ اور اس کے پیر میں زنجیر تھی جیسے قیدیوں کو بیڑی پہنا دی جاتی ہے، ان کو بڑی تشویش ہوتی رہی، وہ کہتے ہیں کہ جب میرا کام ختم ہو گیا، جج صاحب کے پاس ہمارا سوال جواب مکمل ہو گیا، اجلاس برخواست ہونے کا وقت آیا تو میں نے ان سے کہا: کہ حضور! آپ سے ایک بات مجھے اس کیس سے ہٹ کے پوچھنی ہے؛ انہوں نے کہا کیا؟ میں نے کہا ایسے بچے نے غلطی کی ہے؟ جس کو بیڑی پہنا کر بٹھایا گیا ہے؟ تو جج صاحب ہنسنے لگے، اور کہنے لگے یہ قیدی نہیں ہے، یہ میرا بیٹا ہے، ہمارے خاندان کا طریقہ یہ ہے کہ جب بچہ بولنے لگتا ہے تو ہم اس کو ایسے بیڑی پہنا دیتے ہیں، اور اس وقت تک نہیں کھولتے جب تک کہ وہ مکمل قرآن کا حافظ نہیں بن جاتا، مکمل قرآن کا حافظ ہونے کے بعد کھولتے ہیں، یہ ہمارا کلچر ہے، یہ کوئی سزا نہیں ہے، دیکھئے کس حد تک لوگوں میں شوق تھا۔

صدرِ لیبیا کا عبرت ناک انجام

لیبیا کا صدر کرنل قذافی بڑا عجیب آدمی تھا، کہتا تھا کہ قرآن کریم نظر ثانی کا محتاج ہے، اللہ کی کتاب پر ایک مرتبہ نظر ثانی ہونی چاہیے، وہ قرآن کو قانون نہیں مانتا تھا، اس نے ایک گرین بک لکھی تھی، اسی کتاب پر مملکت چلاتا تھا، قرآن مجید پر نہیں چلاتا تھا، وہ کہتا تھا کہ قرآن میں جتنی آیتیں قُل سے شروع ہوتی ہیں وہ سب اب نکال دینا چاہیے؛ کیوں کہ قُل کا مطلب اے نبی! آپ کہیں، جب انہوں نے کہہ دیا تو اب اس کی کوئی ضرورت

باقی نہیں، ایسا خردماغ تھا، لیکن انجام کیا ہوا؟ ذلیل و رسوا ہو کے بہت بُری موت مرا، لیکن آج لیبیا میں ہر مسجد میں قرآن کے حفظ کے حلقے ہیں، اور یہ سب بہترین قرآن پڑھنے والے، وہاں جو لوگ گئے انہوں نے بتایا کہ ہر مسجد میں حلقہ ایک طرف لڑکیاں پڑھ رہی ہیں، ایک طرف لڑکے حفظ کر رہے ہیں، بڑے بوڑھے لوگ بھی حفظ کر رہے ہیں، ایک ذوق اللہ نے ان کے اندر پیدا کر دیا وہ لوگ جن کا بادشاہ قرآن کے خلاف تھا، ان کی رعایا قرآن کی محافظ، ایک ایک آیت کا حفظ کر رہے ہیں، اور گھر گھر حافظ تیار ہو رہے ہیں، یہ اللہ کا نظام حفاظت ہے۔

ہندوستان میں حفظ قرآن کا انتظام

ہمارے ملک ہندوستان میں اسلام آیا تو قرآن کے ساتھ آیا، قرآن کے بغیر تو کوئی اسلام نہیں، اور حفظ قرآن شروع زمانے ہی سے چلتا رہا، پھر وہ وقت آیا جب قرآن مجید کے حفظ کے لیے باقاعدہ مدرسے قائم کیے گئے، جیسے یہ ایک مدرسہ ہے جہاں 700 بچے قرآن مجید کے حفظ میں مصروف ہیں، اور ایسے کتنے ہیں وہ جو شہر میں ہیں، پوری ریاست میں اور پورے ہندوستان میں ہیں، سب ملا کر لاکھوں بچے ہر سال قرآن مجید حفظ کر رہے ہیں، حالاں کہ اس کتاب کے پڑھنے سے کوئی سند ملتی ہے نہ کوئی نوکری، اس سے کوئی کاروبار نہیں لگتا، نہ اس سے کوئی معاشی فائدہ ہے، لیکن پھر بھی لاکھوں بچے مسلمانوں کے قرآن مجید کے حافظ بننے چلے جا رہے ہیں، کیوں؟ محض حفظ کے فضائل حاصل کرنے کے واسطے!

بہر حال! مجھے بولنا یہ ہے کہ قرآن مجید اللہ کی کتاب ہے، اس کتاب کی حفاظت کے لیے اللہ تعالیٰ کو ہماری کوئی ضرورت نہیں ہے، اس نے اپنا وعدہ آج تک نبھایا ہے اور قیامت تک ایسا ہی کرے گا، چاہے پورے مسلمان طے کر لیں کہ ہم کو قرآن حفظ نہیں کرنا ہے، ہمارے بچوں کو حافظ نہیں بنانا ہے، سب مل کر طے کر لیں تو بھی قرآن پہ کوئی آنچ آنے والی نہیں ہے، وہ ارض و سما کا مالک قرآن جس کا کلام ہے وہ اپنے کلام کی حفاظت کے جتن خود جانتا ہے۔

سرپرستان اور عوام الناس کو درد بھرا پیغام

قرآن مجید کے حفظ کے فضائل تو آپ کے سامنے آگئے، اور بار بار آپ نے جلسوں میں سن لیے، اور آپ کو سب کچھ معلوم ہے تبھی آپ نے اپنے اپنے بچوں کو حفظ کرنے کے لیے یہاں پر چھوڑا ہوا ہے؛ لیکن ہمیں آپ سے جو بات اس وقت میں کرنی ہے وہ یہ ہے کہ قرآن کی زیادہ فکر نہیں ہے، اس کی حفاظت حق تعالیٰ اپنی قدرت سے خود کریں گے؛ لیکن قرآن جن کے لیے اترا ہے اور جن کی ہدایت کا سامان بنا کر اتارا گیا ہے، ان کے قرآن سے استفادہ کرنے کا کیا حال ہے؟ جن کے لیے قرآن اتارا گیا ان کا قرآن سے کیا تعلق ہے؟

لاکھوں میں کوئی ایک اپنے بچے کو مدرسے میں حفظ کرنے کے لیے ڈال دے اور مجموعی طور پر ملک میں کئی لاکھ حافظ بھی ہو جائے تو کیا 25 کروڑ مسلمان ذمہ داری سے سبک دوش ہو جائیں گے، آپ کے پورے خاندان سے ایک بچہ حافظ ہو گیا تو کیا آپ قرآن سیکھنے کی ذمہ داری سے محفوظ ہو گئے؟ اب آپ کی ذمہ داری نہیں؟ ہمارے گھروں کا یہ حال ہے کہ اکثر حافظ بننے والوں کے گھر میں ماں کو قرآن پڑھنا نہیں آتا، والد کو قرآن پڑھنا نہیں آتا، بہنوں کو قرآن پڑھنا نہیں آتا، گھر میں دادی ہیں اور ابھی تک قرآن نہیں سیکھا، نانی جان ہیں ابھی تو قرآن نہیں سیکھا، مرنے کو آگئے ہیں قبر میں پیر لٹک گئے ہیں؛ لیکن قرآن نہیں سیکھا ہے، آپ کے گھر کا ایک بچہ حافظ بن گیا، وہ تجوید کے ساتھ قرآن پڑھتا ہے، اس سے آپ کو سیکھنا چاہیے یا نہیں؟ کسی کو شوق نہیں ہے، ان بچوں سے محبت صرف اتنی ہے کہ ان کو پھول کا ہار ڈال دیں گے، گھر میں دعوت کریں گے، دوست احباب کو بلائیں گے کہ میرا بچہ حافظ قرآن ہوا، ماں کچھ تمنعہ دے گی، رشتہ دار کوئی گفت دیں گے؛ لیکن کیا ان رسمی کاموں سے حافظ کے گھر میں آنے کا حق ادا ہو جائے گا؟ نہیں بھائی! حق جب ادا ہوگا، جب کہ بھائی بہنیں سب مل کر کہیں کہ بیٹا! تم قرآن پڑھ کے آگئے ہو؛ اب تمہاری ذمہ داری ہے کہ ہم لوگوں کو پڑھاؤ، ہم کہاں جا کے کس مدرسے میں پڑھیں بیٹا! تم خود گھر کو مدرسہ بنا دو، میری بھی ذمہ داری ہے میں اللہ کو کیا جواب دوں گی؟ بیٹا! میں تیری ماں ہوں تجھے نو مہینے پیٹ میں رکھ کے جنم دی ہوں، تکلیف پہ تکلیف اٹھائی ہوں، بھوکی رہ کر تجھے کھلائی ہوں، اور جاگ کر تجھے سلائی ہوں، اپنے خون کو دودھ بنا کر تیرے جسم کی پرورش کی ہوں، اب تو حافظ ہے تو مجھے بھی قرآن پڑھنا سکھا دے۔ یہ حق ہے میری بہنو! بیٹیو! یہ حق ہے میرے بھائیو! آپ کے بچوں کے حافظ ہونے کے بعد آپ کے گھر میں حفظ کا مدرسہ ہو جانا چاہیے، آپ کا بیٹا دنیا جہاں کے بچوں کو تو پڑھائے، محلے کے بچوں کو تو پڑھائے، اپنی بہن کو کیوں نہیں پڑھائے؟ اپنی ماں کو کیوں نہیں پڑھائے؟ اپنے ابو کو کیوں نہ پڑھائے؟ دنیا کے اعتبار سے دیکھو تو اپنے بچے کو انگلش پڑھنا آتا ہے اور ہمیں پڑھنا نہیں آتا، تو ہم ان سے سیکھ لیتے ہیں، ہم بیٹے سے کہتے ہیں بیٹا! یہ موبائل میں یہ ایپ کیسے کھولنا؟ ذرا مجھے بتا، بچہ بیٹھ کے بتاتا ہے کہ ایسا کرو ایسا کرو، تب نہیں سوچا کہ چھوٹے بچے سے میں اتنی عمر میں کیا سیکھوں؟ لیکن جب کہا جائے کہ اپنے بچے سے قرآن سیکھ لو تب بڑا پس منان آ جاتا ہے۔ کیا قیامت میں اللہ نہیں پوچھے گا کہ تم معمولی دنیا کی چیزیں اپنے بچوں سے سیکھ لیا کرتے تھے، لیکن میرا قرآن صحیح پڑھنا بچوں سے کیوں نہیں سیکھ لیا؟ اس کے سیکھنے میں شرم آگئی، میری کتاب سیکھنے کی توفیق نہیں ہوئی تب اللہ کو کیا جواب دو گے؟

مسلمانوں کی قرآن کریم کے تئیں حالت زار

آج لاکھوں مسلمان ایسے ہیں جن کو نماز میں پڑھے جانے کے بقدر قرآن بھی صحیح نہیں آتا، اور جن لوگوں کو کچھ پڑھنا پڑھنا آتا ہے پڑھتے نہیں ہیں، گھروں میں قرآن رکھی ہوئی ہے، وہ پڑھنے کے لیے نہیں رکھی، ہر گھر میں قرآن ہوگی، میں نے کسی جگہ بیان میں کہا کہ آپ کے گھر میں جتنے افراد ہیں، اتنے سوڑ ہیں، اتنے جوتے ہیں، کپڑے ہیں، جتنے لوگ ہیں اتنے بستر ہیں، گھر کے اندر جتنے لوگ ہیں اتنی ضرورت کی چیزیں موجود ہیں، سب کی الگ الگ ہیں، کیا گھر کے افراد جتنے ہیں ان کا سب کا الگ الگ قرآن بھی ہے؟ میں ان چند چیزوں کا نام لے رہا تھا تو سامنے بیٹھے ہوئے ایک صاحب نے کہا: ”سب کے موبائل بھی الگ الگ ہیں“، واقعی صحیح بات ہے سب کے پاس موبائل بھی ہے، بیٹے کا الگ ہے، بیٹی کا الگ ہے، بھائی کا الگ ہے، بہن کا الگ ہے، امی کا، سب کے موبائل بھی الگ الگ ہیں، لیکن اس گھر میں سب کے قرآن الگ الگ نہیں ہیں، سب پڑھنے والے ہوتے تو قرآن بھی سب کا الگ الگ ہوتا، ہم کو موبائل کی تو ضرورت ہے، ضرورت نہیں ہے تب بھی چاہت تو ہے، اس لیے وہ سب کے پاس ہونا چاہیے، اور قرآن کی کوئی ضرورت نہیں ہے، اس لیے سب کے پاس قرآن نہیں، جو ہے وہ خود ہمیں بد دعا کر رہا ہوگا جب سے آیا ہے ویسے ہی رکھا ہوا ہے، نہ جانے اس کی کتنی آہیں لگ رہی ہوں گی اور ہماری زندگی برباد ہو رہی ہے، آج لوگ کہتے رہتے ہیں یہ پریشانی ہے، یہ پریشانی ہے، یہ پریشانی ہے حضرت! کچھ دعا بتا دیجیے، کوئی وظیفہ بتا دیجیے، جادو گروں کے پاس جا رہے ہو، عالموں کے پاس جا رہے ہو، کوئی کچھ کرا دیے، کوئی جادو کر دیا ہے، کوئی کچھ نہیں کیا، آپ نے خدا کی کتاب یہ ظلم کیا ہے اس کی وجہ سے یہ آفتیں اور مصیبتیں آرہی ہیں اور آپ اللہ کے کلام پر ظلم کر رہے ہوں اللہ آپ سے پیار کرے! یہ کیسے ہو سکتا ہے؟ اللہ تبارک و تعالیٰ شانہ چوں کہ الرحیم الرحمن ہیں اس لیے ہمیں جینے دے رہے ہیں اور جینے کے وسائل بھی دیتے جا رہے ہیں ورنہ اگر اللہ تعالیٰ اپنی کتاب پر ظلم کے انتقام پر آجائے تو اینٹ سے اینٹ بچ جائے، کوئی مسلمان زندہ باقی نہیں رہ سکتا، یہ تو ان کا حلم اور کرم ہے کہ وہ بندوں کو مہلت دے رہے ہیں۔

سب مسلمانوں سے میری التجا

آپ لوگوں سے اس وقت مجھے یہی بات کرنی تھی کہ ہمارا قرآن سے کیا تعلق ہے؟ ہم روزانہ تلاوت بھی نہیں کرتے، جب کہ ہمارے نبی کی ہدایت ہے لا تدع قراءة القرآن علی کل حال اس لئے گھر میں کچھ بھی ہو جائے حالات کتنے بد سے بدتر ہو جائیں، قرآن کی تلاوت کبھی نہ چھوڑو، یہ ہمیں نبی کی وصیت ہے۔ ہماری وہ بہنیں، بیٹیاں! جن کی زبان بولتے بولتے کبھی تھکتی نہیں ہے، 24 گھنٹے بولتی رہیں تب بھی نہیں تھکتیں، ذرا غور

کریں کہ اس زبان سے کبھی قرآن بھی پڑھتی ہو؟ کبھی اللہ کی کتاب کھولنے کی توفیق ہوتی ہے؟ سوچو! اپنے آپ سے سوال کرو، میں تو آج کل کئی جگہوں پر یہ سوال کر رہا ہوں (جس کا کسی ریاست میں کوئی بھی جواب نہیں دے رہا ہے) کہ مسلمانوں کی اکثریت کو قرآن کی زیارت کر کے کتنے دن ہو گیا؟ اس مجمعے میں کتنے لوگ ہیں جنہوں نے آج قرآن شریف پڑھا تھا یا کل پڑھا تھا یا پرسوں؟ یا اس سے پہلے کچھ پڑھا؟ یہ مہینہ (شعبان) شروع ہو کر چھ دن ہو گئے، چھ پارے تو پڑھے؟، ان چھ دنوں کا حساب لے لو! انہی چھ دنوں کے بارے میں اپنے من سے پوچھو، قرآن شریف پڑھا ہے؟ مہینوں مہینوں نکل جاتے ہیں مسلمانوں کو قرآن پڑھنے کی توفیق نہیں ملتی، سمجھنے کی توفیق، عمل کرنے کی توفیق وہ تو اس سے آگے کے درجات ہیں۔

مسلمانو! اب بتاؤ کیسے حالات بدلیں گے؟ کیسے ملک بدلے گا؟ کیسے یہ ظالم ہٹیں گے جو ہمارے سر پر مسلط ہیں، ہر دن کسی نہ کسی اسٹیٹ سے کوئی نہ کوئی دل دکھانے والا بیان ملے گا، ہر دن حکمرانوں کی زبان پر ہمارا مذاق اڑانے والا بیان آئے گا، ان لوگوں کو الیکشن جیتنا ہے تو بھی مسلمان کا ذکر، قرآن کا ذکر، مسلمانوں کے احکام و مسائل اور شریعت مطہرہ کی توہین تنقیص، کوئی ان سے پوچھ نہیں سکتا کہ تمہارا الیکشن چل رہا ہے، اس میں ہمارے دین و ایمان اور قرآن و شریعت کیوں ذکر کر رہے ہو؟ جو ماحول اس وقت ملک میں بنا ہے (گزشتہ 12/15 سال کے دوران میں) یوں ہی نہیں بنا، میرے دوستو! سیاسی اسباب بھی ہوں گے، سماجی اسباب بھی ہوں گے، بے شک ان پہ بھی غور کیا جائے مگر جو سبب حقیقی ہے، وہ یہ ہے کہ جس قوم نے اللہ کے کلام اور اس کی کتاب کو اپنے ظلم کا نشانہ بنایا ہوا ہے اس قوم کی اللہ کیوں مدد کرے گا، یہ اصل سبب ہے، اللہ کی نافرمانی ہر پریشانی کا سبب اصلی ہے، اس سبب کو سمجھنا چاہیے، حکیم الاسلام حضرت قاری طیب صاحب رحمہ اللہ نے حیدرآباد ہی میں مکہ مسجد میں بیان کرتے ہوئے فرمایا تھا کچھ دوست ساتھ جا رہے تھے راستے میں دیکھا کہ ایک شخص سولی پر لٹکا ہوا ہے، کسی نے کہا کہ اسے سولی پر کیوں چڑھا دیا گیا؟ اس کی موت کیسے ہو گئی؟ تو ایک نے کہا کہ اس کی موت کا سبب جلاد کا اس کے گلے میں پھندا ڈال دینا ہے، اس نے نیچے سے تختہ کھینچ لیا لٹک کے مر گیا، دوسرے نے کہا کہ اصل سبب جج کا ججمنٹ ہے، اس کے حکم سے اس کو یہاں لایا گیا اور اس کو سزا دی گئی، تیسرے نے کہا کہ وہ سبب نہیں ہے پولیس جو اس کو پکڑ کے عدالت میں پیش کی تھی وہ اس کی موت کا سبب بنی، چوتھے نے کہا کہ نہیں نہیں وہ سبب نہیں ہے اس کا چوری کرنا سبب ہے، چوری نہ کرتا تو پولیس نہ پکڑتی، پولیس نہ پکڑتی تو عدالت میں نہ جاتا، عدالت میں نہ جاتا تو ججمنٹ نہ آتا سزائے موت نہ سنائی جاتی، اور جب ججمنٹ نہ آتا تو جلاد اس کو تختہ دار پہ نہ چڑھاتا، لہذا اصل سبب اس کا چوری کرنا تھا۔ اسی طریقے سے جو کچھ اس دنیا میں

اچھا یا برا ہوتا ہے اس کے اسباب ہوتے ہیں کچھ سبب قریب بھی ہوتے ہیں کچھ سبب بعید ہوتے ہیں، کچھ سبب ظاہری ہوتے ہیں کچھ سبب حقیقی ہوتے ہیں، دنیا کے انقلابات کا سبب اصلی اُن کے اعمال ہیں۔

ملک میں مسلمانوں کی موجودہ صورتِ حال کا بنیادی سبب

ہمارے ملک میں ہم لوگوں کی اس وقت نہایت تکلیف دہ صورتِ حال ہے جس کو سوچ کر دل دکھ رہا ہے اور اگلی نسل پر رحم آرہا ہے ترس آرہا ہے، اس صورتِ حال کی وجوہات میں غور کریں تو ایک اہم اور موثر مضبوط سبب اللہ کی کتابِ مبارک کے ساتھ مسلمانوں کا باغیانہ سلوک ہے، اس سلوک نے وہ دن دکھائے کہ جو کوڑی کے اوقات نہیں رکھتے تھے وہ آج ہماری شریعتِ مطہرہ پر تبصرہ کرتے ہیں، آج اللہ کے موحد بندوں کے دل دکھاتے ہیں اور صرف انجوائے کرنے کے لیے بڑے بول بول رہے ہیں، ایک تلخ بات صبح میں تو ایک دوپہر میں سننے کو مل رہی ہے، کوئی دل آزار بات شام میں سامنے آرہی ہے، گویا ان لوگوں نے طئے کر لیا ہے کہ مسلمانوں کا دل دکھاتے رہو، اور انھیں ٹنشن میں رکھو، کیا ایسا کبھی ماضی میں ہوتا تھا؟ پہلے بھی غیر مسلم حکم ران ہی تھے لیکن ان کو حکم رانی سے مطلب تھا، لیکن اب ایسا جو ہو رہا ہے، تو کیوں ہو رہا ہے؟ سوچو! پہلے لوگ قرآن پڑھتے تھے آج مسلمان قرآن ہی نہیں پڑھتے ہیں، بل کہ پڑھنا بھی نہیں آتا، سینئرنگ کا کام کرنے والوں کو کیا قرآن پڑھنا آتا ہے؟ الیکٹریشن کو قرآن پڑھنا آتا ہے؟ اے سی ٹکنیشن کو قرآن پڑھنا آتا ہے؟ موٹر سائیکل مکانک کو قرآن پڑھنا آتا ہے؟ کار میکانک کو قرآن پڑھنا آتا ہے؟ سرکاری ملازم کو قرآن پڑھنا آتا ہے؟ کالج کے اسٹوڈنٹ کو قرآن پڑھنا آتا ہے؟ ٹیچر کو آتا ہے؟ پروفیسر کو آتا ہے؟ سن کے دیکھ لو مسلمانوں میں کس کس کو قرآن پڑھنا آتا ہے؟ ہم لوگوں کا قرآن کریم پر یہ ظلم ہے، جس کے بعد سمجھ میں آجائے گا کہ جو کچھ نہیں ہو رہا ہے وہ بھی ہونا چاہیے، آسمان سے پتھر برسے چاہیے تھے، بدل آتے اور اس میں سے آگ گرنی چاہیے تھی، زمین پھٹتی اور اس میں دھنس جانا چاہیے تھا ہم لوگوں کو، کیوں؟ اس لیے کہ ہم اللہ کی کتاب کے ظالم ہیں، ہمارے ساتھ سب کچھ ہو جانا چاہیے تھا، نہیں ہوا، وہ تو اللہ تعالیٰ کا کرم ہے کہ وہ ہمارے نبی ﷺ کے صدقے ہمیں جی لینے کا موقعہ دے رہا ہے، شاید بندے اب سنبھلیں۔

میری بہنو! بیٹو! جتنے عذاب بنی اسرائیل پر آئے ہم ان میں سے ہر عذاب کے حق دار ہیں، بس اللہ کا کرم ہے کہ اس نے ہمیں مہلت دی، اس مہلت سے فائدہ اٹھاؤ، اس جلسے کے سٹیج سے بڑے بڑے علماء کرام کی موجودگی میں ان مبارک خوش نصیب سعادت مند حفاظ کی موجودگی میں۔ ہمارے سٹیج پر اس وقت ہندوستان کی عظیم الشان دینی اسلامی یونیورسٹی دارالعلوم دیوبند کے نائب مہتمم حضرت مولانا عبدالحق صاحب

مدراسی مدظلہ العالی موجود ہیں، جامعہ اشاعت العلوم اکل کوا کے شیخ الحدیث اور مقبول مبلغ حضرت مولانا فاروق مدنی مدظلہ روفق افروز ہیں، دیگر مقامی اکابر موجود ہیں۔ ان اکابر کی موجودگی میں جو بات آپ حضرات سے کہنا چاہتا ہوں کہ ان 117 حافظوں کی پر نور محفل کے اندر اس روحانی منظر میں یہ پیغام لے کر اٹھیے کہ آج کے بعد اگر آپ کو قرآن پڑھنا آتا ہے تو کبھی قرآن پڑھنے کا ناغہ نہیں کریں گے، اور اگر نہیں پڑھنا آتا ہے تو اگر آپ سے ہو سکے آج ہی رات میں قاعدے کا پہلا سبق لے لیں، آج ہی پہلا سبق لے لو، ہو سکتا ہے اسی رات میں اللہ بلا لے، (کام جب شروع کر دیا جاتا ہے تو اللہ تعالیٰ کام پورا نہ ہو تو بھی پورا قبول کرتا ہے۔) ابھی سیکھا نہیں تھا مر گئے تو بھی اللہ سیکھنے والوں کے ساتھ قیامت میں اٹھائے گا، حفظ کر رہے تھے درمیان میں مر گئے تو اللہ قیامت میں جید حافظوں کے ساتھ ہمیں اٹھائے گا، اللہ اپنے بندوں کی اور ان کے اعمال کی بڑی قدر کرتا ہے، ضائع ہونے نہیں دیتا۔

اللہ کے بند اور میری بہنو، بیٹیو! اللہ کی کتاب پر ظلم بند کرو، اللہ نے اس دنیا میں قرآن سے عظیم کوئی نعمت نہیں دی، ساری نعمتیں مخلوق ہیں سوائے قرآن کے کہ یہ ایک ایسی نعمت ہے جو صفت باری ہے مخلوق نہیں ہے، طے کر لو کہ آج کے بعد ہمارے گھر میں اللہ کی کتاب پر ظلم نہیں ہوگا، ہر مرد ہر عورت تمام بچے سب قرآن پڑھنا سیکھیں گے اور قرآن پڑھتے رہا کریں گے اور قرآن کو سمجھیں گے۔

میں قرآن کی محفلوں میں، مدرسوں کے جلسوں میں ایک مثال دیتا ہوں کہ اگر کوئی شفیق مہربان اور بہت دولت مند والد صاحب اپنے بچے سے یوں کہے کہ بیٹا! مجھے تم سے ذرا بات کرنی تھی میری جو جائیداد ہے پر اپریٹیز ہیں، فارم ہاؤس ہے، کاروبار ہے، دکانیں ہیں، تم لوگوں کو دینا ہے اور اس سلسلے میں تم سے ذرا بات کرنا ہے، بیٹا کہتا ہے ابھی موقع نہیں ہے، بعد میں بات کروں گا، ابھی موقع نہیں ہے ابھی موقع نہیں ہے یہی بولتا چلا جا رہا ہو، 50 سال گزر گئے اور آپ کو پتہ چلے کہ ایک بدنصیب بیٹا 50 سال سے باپ کو ”نا تم نہیں ہے“ کہہ رہا ہے، تو آپ اس بچے کو خوش نصیب، سعادت مند بچہ سمجھیں گے یا نہایت شقی، بد بخت اور کمینہ سمجھیں گے؟ آپ یہ فیصلہ کرو اور اس کے بعد پھر اس پر غور کرو کہ آپ کی عمر 60 سال کی ہے، 70 سال کی ہے، اللہ تعالیٰ آپ سے جب سے آپ کو شعور آیا ہے بات کرنا چاہتا ہے، اور وہ بات یہ ہے کہ میری کتاب پڑھو، میں نے تمہارے لیے اس میں دولتیں رکھی ہیں، میں نے تمہاری دنیا اور آخرت کی نعمتیں اس میں رکھی ہیں، ذرا نا تم نکالو، ذرا میری کتاب پڑھو، ذرا میری بات کو سنو تو ہم 60/70 سال سے اللہ تعالیٰ کو آواز دے کر رہے ہیں، تو کیا یہ ہماری کمینگی نہیں ہے؟ ہم خود ہی طے کریں۔

میرے دوستو! ذرا قرآن کے قریب آ جاؤ انشاء اللہ اس ملک کے جو خوفناک حالات سامنے ہیں، جو اندیشے اور خطرے ہمیں ڈرا رہے ہیں، اگر ہندوستان کے مسلمان اللہ کی کتاب پر ظلم بند کر دیں گے، ایک رات نہیں گزرے گی اگلے دن اللہ تعالیٰ حالات بدل دیں گے، قرآن مجید میں اللہ نے ارشاد فرمایا ہے: **وَلَوْ أَنَّهُمْ أَقَامُوا التَّوْرَةَ وَالْإِنْجِيلَ وَمَا أُنْزِلَ إِلَيْهِمْ مِنْ رَبِّهِمْ لَأَكْلُوا مِنْ فَوْقِهِمْ وَمِنْ تَحْتِ أَرْجُلِهِمْ** (المائدہ: ۶۶) ”اگر لوگ تورات وانجیل اور قرآن مجید پر عمل کرنا شروع کر دیں یعنی قرآن مجید کو اپنی زندگی میں قائم کر دیں اور زندگی اس کے سانچے میں ڈھال لیں، تو اپنے سروں کے اوپر سے بھی نعمتیں کھائیں گے اور اپنے پیروں کے نیچے سے بھی نعمتیں یعنی اللہ تعالیٰ امن کی نعمت، اطمینان کی نعمت، صحت کی نعمت، غلبے کی نعمت، حکومت کی نعمت، قوت کی نعمت اور پیداوار کی نعمت، آسمان سے بھی برسائے گا اور زمین سے بھی اُبالے گا، اور اگر قرآن کے ساتھ یہی سلوک رہے گا تو جو ہو رہا ہے وہ ہو رہا ہے اُس سے بھی بدتر حالات کا سامنا کرنا پڑے گا۔ اللہ تعالیٰ اپنے فضل و کرم سے ہم سب کو توفیق عمل نصیب فرمائے اور جو ہمارے بچے بڑی محنت کر کے، بڑے ایثار و قربانی سے حافظ بنے ہیں اللہ پاک ان کی قربانیوں کو قبول فرمائے، دارین کی سعادت کا سبب بنائے، ماں باپ اور اہل خاندان کی سر بلندی کا سبب بنائے۔ آمین

حفاظ قرآن کی قربانیاں اور ان کا انعام

مدرسے میں چھوٹے چھوٹے بچے کئی کئی برس پڑے رہتے ہیں، کسی کو ان کا حال کیا ہے پتہ نہیں چلتا، ان کو ماں کی یاد آتی ہے کبھی دل میں رو لیتے ہیں، کبھی آنکھ سے بھی آنسو نکل جاتے ہیں، کبھی ان کو کھانا کھایا نہیں جاتا اور کوئی ماں نہیں ہوتی، کبھی ان کا دل ٹوٹا ہوا ہوتا ہے کوئی بہن نہیں ہوتی، کبھی ان کا جی کھیلنے کو چاہتا ہے اور ننگراں کو ڈسپلن کا پابند کرتا ہے، ان کا حال کیا ہوتا ہے؟ کس کس طرح یہ معصوم مدرسوں میں ان مرحلوں سے گزرتے چلے جاتے ہیں، برسوں کی ان قربانیوں کے بعد ایثار کے بعد تکلیفیں اٹھانے کے بعد امانوں کا خون کرنے کے بعد اللہ ان کے سینے میں اپنا قرآن مکمل محفوظ کر دیتا ہے پھر اپنے 99 اسماء گرامی میں سے ایک نام ”الحافظ“ ان کے سر پر رکھ دیتا ہے اور انہیں یہ عزت دیتا ہے کہ میرا نام لے لو، تمہیں مدرسے والے کچھ بھی دیتے ہوں گے لیکن میں اپنا نام تم کو دے رہا ہوں، تمہیں حافظ قرآن کہا جائے گا اور قیامت تک تمہارے لیے عزت ہوگی، آج ہم نے تو یہاں بچوں کا تھوڑا سا اکرام کیا ہے، نئے کپڑے پہنا دیے، قیامت کے دن اللہ محشر میں حافظوں کو مستقل بلائے گا، قرآن ان کے سینے میں لٹک کر آئے گا تو قرآن ان کی شفاعت کرے گا، اور اللہ فرشتوں سے فرمائیں گے جنت میں سے عزت کا جوڑا لا کر پہناؤ تو ایک عزت کا جوڑا پہنایا جائے گا، اللہ فرمائے گا سر پر عزت

کا تاج رکھو، سولا کے رکھا جائے گا۔ اور حضور علیہ السلام نے تو اُس اجرا اور اس فضیلت کو والدین کے حوالے سے بیان کیا کہ حافظ کے والدین کو قیامت کے دن میں تاج پہنایا جائے گا جس کی روشنی سورج کی روشنی کی طرح ہوگی، ان کا مقام بتا کر پھر فرمایا: اب سوچو کہ خود حافظ کا کیا احترام ہوگا؟ یعنی بتلایا نہیں کہ کیا انعام ملے گا بہت بڑا اکرام و انعام حافظوں کو اللہ تعالیٰ دینے والے ہیں۔

میری بہنو اور بھائیو! جن کے بچے حافظ بنے یا بن رہے ہیں، آپ خود بھی انہیں عزت دو، کیوں کہ اللہ اپنے کلام کی حافظوں کو خود عزت دیتا ہے، جب اللہ عزت دیتا ہے تو ماں باپ کو بھی ان کو عزت دینا چاہیے، احترام کرنا چاہیے، ان کو محبت کی نظر سے دیکھنا چاہیے کہ میرا بچہ حافظ قرآن ہے اور ان کی اچھی تربیت کرو، اچھا علم دو، اچھے اخلاق سکھاؤ تاکہ وہ قرآن کا نمائندہ بنے۔

اللہ تعالیٰ اپنے فضل و کرم سے تمام حفاظ کرام کو قبول فرمائے، ان کے سرپرستوں کے لیے والدین کے لیے محلے والوں کے لیے خاندان کے لیے خیر و برکت کا وسیلہ بنائے، اور جو کچھ وعدے اللہ نے فرمائے اور اس کے سچے نبی ﷺ نے ہم تک پہنچائے وہ سارے وعدے ان کو بھی ان کے خاندان کو بھی اور ان کے والدین کو بھی میسر آئیں، اللہ تعالیٰ ان کے حق میں ہماری نیک تمناؤں اور ہماری ان دعاؤں کو شرف قبول عطا فرمائے۔ آمین

وآخر دعوانا ان الحمد لله رب العالمین

(بقیہ صفحہ ۳۶ سے)

خلاصہ کلام: مختصر یہ کہ ہمیں دعوت افطار کے حوالے سے اپنا احتساب کرنے اور اعمال کا جائزہ لینے کی ضرورت ہے کہ محض ایک مسنون و مستحسن کام کے لیے ہم کس قدر منکرات کا ارتکاب کر رہے ہیں؟ کتنی سنتوں کو پامال کر رہے ہیں؟ اور کتنے فرائض بے دریغ چھوڑ رہے ہیں؟ خدا کرے کہ ہم مروجہ افطار پارٹیوں کا اہتمام کرنے اور بے روزہ دار متمول افراد کو رسماً کھلانے کے بجائے مستحق اور ضرورت مند لوگوں تک اپنا تعاون پہنچائیں، ان کی بے لوث خدمت کریں، ان سے دعائیں لیں! اس طرح دنیا اور آخرت میں سرخروئی حاصل کرنے والے ہو جائیں۔

تمنا درود دل کی ہو تو کر خدمت فقیروں کی
نہیں ملتا یہ گوہر بادشاہوں کے خزینوں میں

اسلام کی باکمال خواتین

(حضرت کبشہ بنت رافع رضی اللہ عنہا والدہ محترمہ حضرت سعد بن معاذؓ)

از: مولانا مفتی رفیع حنیف قاسمی *

نام و نسب: یہ عظیم المرتبت، جلیل القدر صحابی رسول قبیلہ اوس کے سردار حضرت سعد بن معاذ رضی اللہ عنہ کی والدہ محترمہ ہیں، بڑی صابرہ و شاکرہ خاتون تھیں، اسلام کی خاطر بڑی قربانیاں پیش کیں جس کی نظیر نہیں ملتی۔ نام کبشہ، والد کا نام رافع بن عبید تھا، قبیلہ ”خدرہ“ سے تعلق رکھتی ہیں، جو قبیلہ خزرج کی ایک شاخ تھی۔ ان کا نسب اس طرح ہے: کبشہ بنت رافع بن عبید بن ثعلبہ بن عبید بن الأبر، ان کی والدہ کا نسب اس طرح ہے: ام ربیع بنت مالک بن عامر بن فہیرہ بن بیاضہ۔ (اسد الغابہ، کبشہ بنت رافع، ۲۴۸/۶، دار الفکر، بیروت، الاستیعاب، ام سعد الأَنْصَارِیہ، ۱۹۳۸/۲، دار الحیلم، بیروت، الطبعة الاولى، ۱۳۱۲ھ، ۱۹۹۲م)

نکاح: ان کا نکاح معاذ بن نعمان بن امرء القیس بن زید بن عبد الاشہل سے ہوا، جن سے ان کی یہ اولاد ہوئی، سعد بن معاذؓ، عمرو بن معاذؓ، ایاس، اوس، عقرب اور ام حزام۔

(الاصابہ فی تمییز الصحابہ،، دار الکتب العلمیہ، بیروت، الطبعة الاولى: ۱۳۱۵ھ)

قبول اسلام: سابقین اور اولین مسلمانوں میں ان کا شمار ہوتا ہے، علامہ ابن سعد نے واقدی سے نقل کیا ہے کہ حضرت کبشہؓ قبیلہ انصار کے اولین اسلام قبول کرنے والیوں میں شمار ہوتی ہیں، جب اللہ کے رسول ﷺ نے حضرت مصعب بن عمیر رضی اللہ عنہ کو مبلغ بنا کر مدینہ منورہ بھیجا اور مدینہ منورہ میں ہر سوا اسلام کا چرچا ہونے لگا، اسلام کی دعوت انصار کے ہر گھر پہنچنے لگی اور لوگ جوق در جوق دائرہ اسلام میں داخل ہونے لگے، تو انہیں میں بنو عبد الاشہل کا بھی گھرانہ تھا، چنانچہ قبیلہ اوس کے سردار سعد بن معاذ رضی اللہ عنہما نے اپنی قوم بنو عبد الاشہل کے سامنے بباغ و بیل یہ اعلان کروایا:

اے بنو عبد الاشہل! ہماری رائے تمہارے پاس کتنی اہمیت رکھتی ہے، انہوں نے جواب دیا، آپ لوگ

ہمارے سردار ہیں، ہم میں فضل و رتبہ اور ذی رائے شمار ہوتے ہیں، اس وقت حضرت سعدؓ نے کہا: تمہارے مرد و عورت سے میری گفتگو اس وقت تک حرام ہے جب تک کہ تم اسلام قبول نہ کرلو، پھر اس کے بعد بنو عبد الاشہل کا کوئی مرد یا کوئی عورت ایسی نہ رہی جنہوں نے اسلام قبول نہ کیا ہو، بلکہ حضرت ام سعد حضرت کبشہ رضی اللہ عنہا نے بھی اسلام کی دعوت پر لبیک کہا اور حلقہ بگوش اسلام ہو گئیں، بلکہ اللہ کے رسول اللہ ﷺ کے مبلغ اور سفیر حضرت مصعبؓ کا ٹھکانہ اور مسکن بھی انہیں کا گھر بن گیا۔ ”فو اللہ ما أُمسی فی دار بنی عبد الاشہل رجل ولا امرأة إلا مسلما ومسلمة“۔

(سیر أعلام النبلاء للذہبی، ذکر مبدأ خبر الأنصار والعقبۃ الأولى: ۳۰۱/۱، دار الحديث، القاہرہ)
بلکہ علامہ ابن الجوزی نے ”صفوة الصفوة“ میں نقل کیا ہے: ”إن أول دار أسلمت من دور الأنصار دار بنی عبد الاشہل، فاکرم بها من دار“ (صفوة الصفوة: ۱۷۱/۱)۔
انصار کے جس گھرانے نے سب سے پہلے اسلام قبول کیا وہ گھرانہ بنو عبد الاشہل کا گھرانہ تھا، یہ گھرانہ بڑے ہی فضل و شرف کا حامل گھرانہ تھا۔

بلکہ علامہ ابن حجرؒ فرماتے ہیں: ”أول من بايع النبي ﷺ أم سعد بن معاذ، وهي كبشہ بنت رافع بن عبید، وأم عامر بنت یزید بن السکن، ولیلۃ بنت الخثیم“
(الاصاب فی تمييز الصحابة، لیلی بنت رافع بن عمر: ۳۰۴/۸، دار الکتب العلمیہ، بیروت)
انصار میں سے جن خواتین نے سب سے پہلے اسلام قبول کیا ان میں ام سعد بن معاذ کبشہ بنت رافع بن عبید، ام عامر بنت یزید بن سکن اور لیلی بنت الخثیم رضی اللہ عنہن شامل ہیں۔
بلکہ حضرت ام کبشہؓ کے ساتھ ان کی دونوں بہنوں فارعہ یا فریہ بنت رافع اور سعاد بنت رافع جو کہ اسعد بن زرارہ رضی اللہ عنہ کی والدہ محترمہ ہوتی ہیں؛ وہ بھی حلقہ بگوش اسلام ہو گئیں۔

دو شہیدوں کی ماں

ام کبشہ رضی اللہ عنہا نہایت فضائل و مناقب کی حامل خاتون تھیں، ان کی ایمانی موافق کی وجہ سے رسول اللہ ﷺ کے قلب مبارک میں ان کی بڑی قدر و اہمیت تھی، چنانچہ انہوں نے اپنے دو بیٹے اللہ کی راہ میں قربان کر دیئے۔ خود بھی بنفس نفیس دیگر خواتین کے ساتھ غزوہ احد کے موقع سے نبی کریم ﷺ کے احوال دریافت کرنے کی غرض سے آئیں، جب انہیں یہ پتہ چلا کہ موقع احد پر جنگ میں کئی ایک مسلمان شہید ہوئے ہیں اور ان شہداء کی فہرست میں ان کے فرزند ارجمند حضرت عمرو بن معاذؓ بھی شامل ہیں۔

لیکن ان صحابیہؓ نے صبر و شکیبہ کا دامن تھامے رکھا، بس فکر تھی تو اللہ کے رسول اللہ ﷺ کی سلامتی کی، نہایت تیزی کے ساتھ میدانِ جنگ پہنچی اور رسول اللہ ﷺ سے سامنا ہوا تو فرمانے لگیں: ”أما أذأرايتک سالما فقد أشوت“ (آی ہانت) المصيبة“۔ (إمتاع الأسع: ۱/۱۵۵، دار الکتب العلمیہ، بیروت، الطبعة الاولى: ۱۳۲۰ھ، ۱۹۹۹م)

پھر اللہ کے رسول اللہ ﷺ نے انھیں فرزند ارجمند کی شہادت کی اطلاع اور تعزیت پیش کی۔ اسی طرح غزوہ خندق (احزاب) کے موقع سے جب کہ مسلمانوں پر سخت احوال درپیش تھے، حضرت ام المؤمنین عائشہ رضی اللہ عنہا سے حضرت کبشہؓ کو بڑی مودت و محبت حاصل تھی، ایک دفعہ اسی غزوہ کے موقع سے بنو حارثہ کے قلعہ کے قریب جہاں عورتیں اور بچے موجود تھے حضرت عائشہ رضی اللہ عنہا کے ساتھ محو گفتگو تھی کہ اپنے فرزند سعد بن معاذؓ کو ”رجز“ پڑھتے ہوئے ان کے سامنے سے گذرتے دیکھا تو کہنے لگیں: ”الحق یا بنی، فقد تأخرت“۔ (الاصابة فی تمييز الصحابة، سعد بن معاذ: ۱۷۳، دار الکتب العلمیہ، بیروت، الطبعة الاولى: ۱۳۱۵ھ)

اسی غزوہ میں حضرت سعدؓ کو کاری زخم لگا، جس سے وہ جانبر نہ ہو سکے، بنی قریظہ کے حوالہ سے فیصلہ کر دینے کے چند روز بعد جانِ جانِ آفریں کے حوالہ کر دیں اور جامِ شہادت نوش کر لیا، حضرت کبشہ کو اپنے سعادت مند اور نیک بخت بیٹے کی شہادت کا بڑا صدمہ ہوا، بڑی شاعرہ خاتون تھی، شاعری پر بڑا عبور اور درک حاصل تھا، ان کی یاد میں رورور کر بہت سے مائمی اشعار کہے

ویل أم سعدٍ سعدا حزامةً وجدًا

ان اشعار میں اپنے بیٹے کی جرات و ہمت اور نیک بختی اور خوش نصیبی کے حوالہ سے خوب تعریف کی، حضور اکرم ﷺ نے اشعار سننے تو فرمایا: ”کل نائحة تکذب إلا نائحة سعد“۔

(اسد الغابۃ، کبشہ بنت رافع: ۲/۲۳۸، دار الفکر، بیروت)

جتنی رونی والی عورتیں ہوتی ہیں سب جھوٹی ہوتیں ہیں، لیکن ام سعدؓ سچ کہتی ہیں۔

وفات:

حضرت ام سعد رضی اللہ عنہا حضرت سعد بن معاذؓ کی وفات کے بعد طویل عرصہ حیات رہیں، سن ۴۶ھ، یا ۴۷ھ میں ان کی وفات ہوئی۔ (رضی اللہ عنہا)

خواتین سے متعلق کچھ اہم مسائل تراویح

از: مولانا مفتی محمد ندیم الدین قاسمی *

ابھی کچھ دن قبل رمضان المبارک کا آغاز ہوا ہے، جس کی مخصوص عبادتوں میں سے ایک اہم عبادت نماز تراویح ہے جس کی فضیلت کے لئے بس یہ ایک حدیث ہی کافی ہے کہ آپ ﷺ نے ارشاد فرمایا: من قام رمضان ایمانا واحتسابا غفر له ما تقدم من ذنبه (سنن ابی داؤد حدیث نمبر ۱۳۷۱) جس نے ایمان اور ثواب کی امید پر رمضان میں قیام کیا یعنی تراویح کی نماز پڑھی تو اس کے اگلے گناہ معاف کر دیے جائیں گے۔

حکم: تراویح جس طرح مردوں کے لئے سنت مؤکدہ ہے اسی طرح عورتوں کے لئے بھی سنت مؤکدہ ہے؛ حضرات فقہاء نے لکھا ہے: التراویح سنة مؤکدة لمواظبة الخلفاء الراشدين للرجال والنساء اجماعا (رد المحتار ۲/۴۳)

عورتوں کی تراویح سے متعلق کچھ ضروری مسائل

(۱) عورتیں تراویح کہاں پڑھیں؟ آج کل بہت سی مساجد میں عورتوں کے لیے تراویح کا انتظام کیا جا رہا ہے؛ تاکہ محلہ کی خواتین بھی قرآن پاک مکمل سن لیں؛ مگر یہ رواج علمائے حنفیہ کی تصریحات کے بالکل خلاف ہے، نیز احادیث مبارکہ میں ہے کہ اللہ کے رسول ﷺ نے عورتوں کے لیے مسجد کے بہ جائے ان کے گھر کو افضل قرار دیا ہے؛ چنانچہ حضرت عبداللہ بن مسعود رضی اللہ عنہ سے مروی ہے کہ رسول اللہ ﷺ نے ارشاد فرمایا: عورت کی نماز گھر کے اندر (دالان) میں افضل ہے، اُس کی اُس نماز سے جو صحن میں ہو اور اس کی نماز، اندر کی کوٹھری میں بہتر ہے، اس کی اس نماز سے، جو دالان میں ہو۔ (ابوداؤد، ۸۵ / رقم ۷۶۰) نیز حضرت عبداللہ بن مسعود رضی اللہ عنہ سے روایت ہے کہ وہ قسم کھا کر فرماتے تھے کہ عورت کے لیے اپنے گھر سے بہتر نماز کی کوئی جگہ نہیں، مگر حج و عمرے میں کہ اُس وقت مسجد میں پڑھنا بہتر ہے سوائے اس عورت کے جو بوڑھی ہو، تو وہ (عام) مسجد میں پڑھ سکتی ہے۔ (مجمع الزوائد، ۲/۱۵۶)

یہ اس دور کی بات ہے، جب کہ عورتوں میں شرم و حیا، پردے و حجاب کا کامل اہتمام تھا، پھر اس کے بعد شرم و حیا کی کمی اور اب تو پردے میں بھی کوتاہی حد سے آگے بڑھ چکی ہے، نیز صحابہ کرام رضی اللہ عنہم نے عورتوں کو مسجد میں آنے سے منع فرمادیا تھا؛ چنانچہ حضرت عائشہ صدیقہ رضی اللہ عنہا نے (جو مزاج شناس رسول تھیں) فرمایا کہ اگر رسول اللہ ﷺ ان باتوں کو دیکھتے، جو عورتوں نے (بے پردگی وغیرہ کی) پیدا کر لی ہیں، تو مسجد میں آنے سے ان کو ضرور منع فرمادیتے، جیسے بنی اسرائیل کی عورتوں کو منع کر دیا گیا تھا۔

(صحیح مسلم، نمبر حدیث، ۴۴۵)

جب حضرت عائشہ نے اپنے دور کے حالات کو دیکھ کر یہ فیصلہ کیا ہے، تو غور کریں کہ موجودہ حالات کے تناظر میں ان کا کیا فتویٰ ہوتا؟ اسی بنا پر فقہائے حنفیہ نے مطلقاً عورتوں کو مسجد آنے سے منع کر دیا کہ وہ مسجد نہ آئیں؛ بلکہ گھر ہی میں ”الم تر“ سے پڑھ لیں؛ جیسا کہ فقہ کی معتبر کتابوں میں موجود ہے؛ البتہ بوڑھی عورت کو اجازت دی ہے۔ (ہدایہ: ۱/۳۷۴) معلوم ہوا کہ عورتوں کو گھر میں ہی تراویح پڑھنا چاہئے۔

(مشکوٰۃ المصابیح، کتاب الصلاۃ، ص: ۹۹)

(۲) عورتوں کا مسجد جا کر نماز تراویح پڑھنے کا شرعی حکم: عورتوں کا مسجد میں جا کر پانچ وقت کی نماز اور تراویح کی جماعت میں شریک ہونا مکروہ تحریمی ہے۔ اور تیس دن تک آمد و رفت کا ایک ہی راستہ مخصوص اوقات میں، خطرات سے خالی نہیں ہے۔ (الدرع الرد، ۱/۵۶۵)

(۳) عورتوں کا گھروں میں جا کر تراویح کی جماعت میں شریک ہونا؛ اگر تراویح پڑھانے والا غیر محرم ہو تو صرف غیر محرم عورتوں کا اس نماز میں شریک ہونا مکروہ ہے، ہاں! اگر گھر کے محرم مرد بھی شامل ہوں یا پڑھانے والے کی کوئی محرم عورت ہو؛ مثلاً پڑھانے والے امام کی ماں یا اس کی بہن بھی نماز پڑھ رہی ہے تو ایسی صورت میں غیر محرم عورتوں کا پردہ میں رہ کر شریک ہونا درست ہے۔ فتاویٰ شامی میں ہے: تکرہ امامۃ الرجل لہن فی بیت لیس معہن رجل غیرہ ولا محرم منہ کآختہ أو زوجتہ أو أمتہ أما اذا کان معہن واحد ممن ذکر أو امہن فی المسجد لا یکرہ (بحر: ۱/۵۶۶)

(۴) عورتوں کا نماز تراویح کی امامت کرنا؛ عورتوں کے لیے بہتر تو یہی ہے کہ تنہا تراویح کی نماز پڑھ لیں، اگر کہیں گھر میں جماعت ہو رہی ہے تو جماعت میں بھی شریک تو ہو سکتی ہیں، لیکن امامت کرنا درست نہیں ہے۔

(۵) حافظہ عورتوں کا مردوں کی امامت کرنا؛ کوئی حافظہ خاتون ہے وہ اپنے گھر کے مرد و عورت کی امامت کرے تو یہ ناجائز ہے؛ اس لیے کہ عورتیں مردوں کی امامت نہیں کر سکتی ہیں، خیر القرون میں اس کی کوئی مثال

نہیں ہے؛ حضرات صحابیات میں بعض صحابیات علمی و عملی اعتبار سے نہایت بلند مقام کی حامل تھیں، جیسے حضرت عائشہ رضی اللہ عنہا، حضرات صحابہ کرامؓ بھی مشکل مسائل میں انہی سے رجوع کیا کرتے تھے لیکن حضرت عائشہؓ ہو یا کسی اور صحابیہؓ کوئی ایک واقعہ بھی ایسا مذکور نہیں ہے کہ عورتوں نے مردوں کی امامت کی ہو۔ حدیث میں ہے کہ آپ ﷺ نے ارشاد فرمایا: اخر وھن من حیث اخرھن اللہ عورتوں کو پیچھے رکھو جیسے اللہ نے ان کو پیچھے رکھا ہے، نیز حضرت علی رضی اللہ عنہ کا قول بھی ممانعت کا ہے: عن علیؓ أنه قال لا تؤم المرأة۔ (اعلاء السنن: ۲۲۷/۴، دار الکتب العلمیہ بیروت) اس لیے عورتوں کے لیے مردوں کی امامت کرنا ناجائز اور حرام ہے۔ (۶) حافظہ خواتین کا عام خواتین کی امامت کرنا؛ اگر چند حافظ قرآن عورتیں یہ چاہتی ہیں کہ تراویح کی نماز میں قرآن مجید اپنی جماعت سے ختم کریں، یعنی ان میں سے ایک امام بن جائے، اور باقی مقتدی نہیں تو مکروہ ہے؛ خواہ تراویح کی جماعت ہو یا غیر تراویح کی، سب میں عورتوں کا امام ہونا عورتوں کے لیے مکروہ ہے۔

(ہندیہ، ۱/۸۵، کتاب الصلاۃ، الباب الخامس فی الصلاۃ)

البتہ حضرت مولانا عبدالحی لکھنوی رحمہ اللہ کے نزدیک اگر عورت حافظہ ہے، اور بھولنے کا اندیشہ ہے، تو تراویح کی جماعت کی گنجائش ہے، لیکن یہ گنجائش عام عورتوں کے لیے نہیں ہے۔ (مجموعۃ الفتاویٰ للکنوی علی ہامش خلاصۃ الفتاویٰ، ۱/۴۳، ۴۷ کتاب الصلاۃ) جو صورت جواز کی ہے وہ بھی چند شرطوں کے ساتھ جائز ہے جیسا کہ حضرت مفتی نظام الدین صاحبؒ لکھتے ہیں:

(الف) آج کل حافظہ عورتوں کے بارے میں اگر اتنی بڑی جماعت کی امامت ہو جس میں آواز، معقادات آواز سے زائد ہو، تمام قیود و شرائط کے باوجود مکروہ تحریمی اور ناجائز رہے گی۔

(ب) اگر ماہ رمضان میں حافظہ قرآن عورتوں کی چھوٹی جماعت جس میں آواز پست ہو اور تمام قیود و شرائط پائی جائیں اور عورت صف سے صرف چار انگل آگے رہے تو الامور بمقاصدھا کے تحت یہ فعل جائز رہے گا۔

(ج) اگر ماہ رمضان مبارک میں صرف دو دو تین عورتوں کی جماعت جو محض بہ نیت حفظ قرآن پاک اور بطور دور ہو، اور قیود و شرائط کے موافق اور مکانات محفوظ کے اندر ہو، جس میں آواز، اپنی معقادات آواز سے زائد نہ رہے تو بلاشبہ جائز رہے گی؛ بلکہ ”الامور بمقاصدھا“ کے تحت مستحسن بھی ہو سکتی ہے۔ (نظام الفتاویٰ ۶/۷۶)

تراویح پڑھانے والے حفاظ، علماء کے لئے اہم ہدایات!

افادات: حضرت اقدس مولانا مفتی ابوالقاسم صاحب نعمانی دامت برکاتہم شیخ الحدیث و مہتمم دارالعلوم دیوبند
جمع و ترتیب: مولانا محمد عمر قاسمی کاماریڈی *

رمضان المبارک کے مہینے کو قرآن پاک کے ساتھ اور قرآن پاک کو رمضان المبارک کے ساتھ خاص مناسبت حاصل ہے، اللہ جل شانہ نے قرآن پاک کے اندر رمضان المبارک کی عظمت کو بیان کرنے اور رمضان کا تعارف کرانے کے لیے قرآن پاک کا حوالہ دیا اور قرآن پاک کی عظمت کو بتانے کے لیے رمضان المبارک کا حوالہ دیا؛ چنانچہ فرمایا: **شَهْرُ رَمَضَانَ الَّذِي أُنْزِلَ فِيهِ الْقُرْآنُ** (البقرہ: ۱۸۵)

ترجمہ: ”رمضان کا مہینہ وہ ہے جس میں قرآن نازل کیا گیا“، اس سے رمضان کے مہینہ کی عظمت معلوم ہوتی ہے کہ قرآن جیسی عظیم الشان کتاب نازل کرنے کے لیے اللہ جل شانہ نے اس مہینہ کا انتخاب فرمایا، دوسری جگہ ارشاد فرمایا: **إِنَّا أَنْزَلْنَاهُ فِي لَيْلَةِ الْقَدْرِ** ① (القدر: ۱)

ترجمہ: ”ہم نے قرآن کو شب قدر میں نازل کیا“ یعنی شب قدر کی عظمت کو بیان کرنے کے لیے یہ حوالہ دیا گیا کہ اس رات کا اللہ تعالیٰ نے قرآن نازل فرمانے کے لیے انتخاب کیا؛ یہی وجہ ہے کہ رمضان المبارک میں ایک خاص عبادت قرآن پاک کے تعلق سے مشروع قرار دی گئی، اس کو ”نماز تراویح“ کہتے ہیں، جس میں دو سنتوں کی ادائیگی کی جاتی ہے: (۱) ۲۰ رکعات تراویح باجماعت ادا کرنا۔ (۲) تراویح کے اندر ایک مرتبہ مکمل قرآن پاک کی تلاوت کرنا۔

یہ دو مستقل سنتیں ہیں، پورا مہینہ (رمضان المبارک کا چاند ہو جانے سے لے کر عید کی چاند رات سے پہلے تک) ہر رات میں ۲۰ رکعات تراویح باجماعت ادا کرنا یہ ایک مستقل سنت ہے، اور تراویح میں پورے قرآن پاک کا پڑھنا یا سننا یہ مستقل سنت ہے، یاد رکھنا چاہیے کہ ایک سنت کی ادائیگی سے دوسری سنت کی چھٹی نہیں ہو جاتی، اس لیے بہت سے لوگ جو چند روز میں قرآن پاک مکمل کر کے اپنے کو آزاد سمجھ لیتے ہیں؛ یہ غلط (بات) ہے، قرآن مکمل ہو گیا ایک سنت ادا ہو گئی؛ لیکن پورے قرآن پاک کو پورے رمضان تراویح پڑھنے کی سنت

بہر حال باقی ہے؛ چاہے حافظ ہو کہ غیر حافظ۔

ائمہ تراویح کے لیے چند قابل توجہ امور

قرآن پاک کے پڑھنے کے کچھ آداب ہیں؛ چنانچہ (۱) سب سے پہلی بات: **وَرَتِّلِ الْقُرْآنَ تَرْتِيلاً** (مزل: ۴) ترجمہ: ”قرآن پاک کو ٹھہر ٹھہر کر پڑھو“

ہمارے ماحول میں الحمد للہ قرآن پاک کے پڑھنے پڑھانے کا جو معمول ہے، خاص طور پہ جامع اسلامیہ میں حضرت حافظ عبدالرحیم صاحب رحمۃ اللہ علیہ کے دور سے تا حال یہ ہے کہ نورانی قاعدہ پڑھا کر حفظ کا آغاز کرایا جاتا ہے، اور تجوید کی رعایت کے ساتھ قرآن یاد کرایا جاتا ہے، پہلے (دور میں) یہ دو چیزیں الگ الگ ہوا کرتی تھیں، حفظ کا ایک عمل ہوتا تھا، جیسے تیے قرآن پاک کو یاد کر لیا اور پھر تجوید و قرأت کو مستقل ایک فن کے طور پر سیکھا جاتا تھا؛ لیکن اب ابتدا سے قرآن پاک کی تصحیح کی جاتی ہے، جس طرح سبق سناتے وقت اور یاد کرتے وقت قرآن پاک کو تجوید کی رعایت کے ساتھ ٹھہر ٹھہر کر پڑھتے ہیں، تراویح میں بھی اسی طرح ٹھہر ٹھہر کر پڑھنا چاہیے، رفتار تیز ہو؛ لیکن حروف کی ادائیگی صحیح ہونی چاہیے، صفات لازمہ کا ضرور اہتمام کرنا چاہیے، غنّہ اور مد وغیرہ کو ترک نہیں کرنا چاہیے، اسی طرح وقف کی جو آیتیں آتی ہیں، جس میں کم سے کم ایک ”واو“ یا ایک ”یا“ کی ادائیگی ضروری ہے، ”عالمین“ ”یَعْلَمُونَ“ ”تَعْلَمُونَ“ کو اس طرح پڑھ کے ختم کرتے کہ ”تَعْلَمْنَ“ ”عالمین“ اس میں ”یا“ اور ”واو“ کی ادائیگی نہیں ہوتی، اسی طرح جہاں الف کا مد ہے ”ق“ اسی طریقہ سے ”ماب“ ایک الف کی ادائیگی کم سے کم ضروری ہے، مد کے تین درجے ہیں: ”مد قصر“، ”مد توسط“، اور ”مد طول“ (ان میں) کم سے کم درجہ یہ کہ جو مد لازم ہے؛ یعنی ایک الف کی ادائیگی ضروری ہے، اگر اتنا نہیں کریں گے تو قرآن پاک ناقص رہے گا، حفاظ کرام اس سلسلہ میں بہت غفلت کرتے ہیں؛ یعنی آیات کے اختتام پر مد کی ادائیگی نہیں ہوتی، ”تَعْلَمْنَ“ ”تَعْلَمُونَ“ ”عالمین“ پڑھا جاتا ہے، ”عالمین“ نہیں پڑھتے، ”تَعْلَمُونَ“ نہیں پڑھتے، اس کا خیال ہونا چاہیے۔

(۲) اسی طریقہ سے اتنی تیز رفتاری سے پڑھنا کہ حروف کی صحیح ادائیگی نہ ہو تو یہ قرآن کے ساتھ زیادتی ہے؛ ”قرآن“ نماز میں پڑھا جائے؛ تراویح میں ہو، فرض میں ہو، رفتار میں کمی بیشی تو ہو سکتی ہے؛ لیکن اتنی تیزی کے ساتھ پڑھنا کہ حروف کی ادائیگی ہی نہ ہو پائے تو یہ غلط ہے، اور ایسے ہی پڑھنے کے بارے میں کہا گیا ہے: کہ کچھ لوگ ہیں جو قرآن پڑھتے ہیں قرآن ان پر لعنت بھیجتا ہے؛ اس لیے حفاظ کرام اس کا خیال رکھیں۔

(۳) تیسری چیز یہ ہے کہ قرآن پاک کو صرف رمضان المبارک کا مشغلہ نہ بنائے، (اس وقت تو خیر

رمضان المبارک ہے) قرآن کا دور اور اس کی تلاوت پورے سال اس طریقہ سے ہونا چاہیے کہ رمضان المبارک کے لیے کوئی الگ سے اہتمام نہ کرنا پڑے؛ پورے سال یکساں قرآن یاد رہنا چاہیے، ہمارے پرانے حفاظ کرام کا یہی حال تھا، بہت سے قصے اور واقعات سنے ہیں کہ حفظ کرنے کے بعد مدت تک تراویح پڑھانے کا موقع نہیں ملا؛ لیکن اچانک کھڑا کر دیا گیا تو پارے کے پارے پڑھتے چلے گئے، کہیں کوئی تشابہ تک نہیں لگا، ہم نے حضرت مولانا قاری صدیق صاحب باندوی رحمۃ اللہ علیہ کو دیکھا کہ بوڑھے ہو چکے تھے، کمزور تھے، بیمار رہتے تھے، دیوبند میں حضرت مفتی محمود صاحبؒ کی خانقاہ میں آئے، (ہم بھی اپنی تراویح ختم کر کے آئے تھے)، تو ساتھیوں نے طے کیا کہ آج حضرت سے تراویح پڑھوائی جائے گی؛ لیکن حضرت سے نہیں کہا گیا کہ آپ کو پڑھانی ہے (کیوں کہ) حضرت انکار کر دیتے تھے؛ لیکن حافظ سے کہہ دیا کہ آج تراویح کے لیے آگے مت بڑھنا؛ چنانچہ عشاء کی نماز ہو گئی، سنت پڑھ لی گئی، تراویح پڑھانے کے لیے مصلیٰ پر کوئی نہیں گیا، مولانا بالکل پیچھے کھڑے تھے، وہ سنت پڑھ کر کھڑے ہوئے، کان تک ہاتھ اٹھا کے کھڑے ہوئے؛ (لیکن) اللہ اکبر کی آواز نہیں آرہی، پوچھا: کیا بات ہے؟ بھائی! حضرت آج آپ تراویح پڑھائیں گے، (حضرت نے فرمایا) ارے بھائی! بہت تھکا ہوا ہوں، (حاضرین نے اصرار کیا کہ) حضرت! پڑھا دیجئے کہ جتنی بشارت ہو، پس مصلیٰ پر آگئے، پوچھا کہ کہاں سے پڑھنا ہے؟ بتایا گیا کہ فلاں پارہ سے، (تکبیر کہی) ”اللہ اکبر“ اور اس کے بعد کئی پارے مسلسل پڑھے چند رکعات میں، اس کے بعد صاحب زادہ سے کہا: حبیب! تو آ جا!

حالاں کہ مولانا صدیق صاحبؒ کی شخصیت ایسی تھی کہ جن کورات دن میں ایک منٹ کی فرصت نہیں ملتی تھی، تعویذ والے آتے ہیں، دعا کرانے والے آتے ہیں، مدرسہ کے معاملات ہیں؛ لیکن قرآن پاک کا شغف تھا۔ میں نے (ابتداء میں) قرآن پاک کی ایک آیت اور ایک حدیث پڑھی، قرآن پاک کی تو وہی آیت کہ جس کا میں نے ترجمہ کیا: کہ ”رمضان کا مہینہ وہ ہے جس میں اللہ جل شانہ نے قرآن نازل فرمایا“ پس اس میں قرآن نازل کیا گیا ہے، حدیث میں ہے کہ رسول اللہ ﷺ نے ارشاد فرمایا: کہ ”قرآن کی نگرانی اور خبر لیتے رہو، قسم ہے اس ذات کی جس کے قبضے میں میری جان ہے کہ یہ قرآن جلد نکل جانے والا ہے سینوں سے بہ نسبت اونٹ کے اپنی رسیوں سے“ (بخاری: ۳۳۰۵) یعنی جانور کو باندھ دو، تو کوشش میں رہے گا کہ کسی طرح رسی چھوٹے اور میں بھاگو، اس سے زیادہ تیزی سے قرآن سینے سے نکل جاتا ہے، اس لیے نگرانی کرتے رہو، اگر مطمئن ہو کہ بیٹھ جاؤ گے تو قرآن سینے سے نکل جائے گا؛ اس لئے کہ ”قرآن“ اللہ کا کلام ہے، اور اللہ تعالیٰ کی ذات مستغنی بھی ہے غیور بھی، پس ہم محتاج بن کر قرآن کے ساتھ جڑیں گے تو ہمارے سینے میں محفوظ رہے گا، اور ذرا

سی بے نیازی برتیں گے تو اللہ کی غیرت اس کو برداشت نہیں کرے گی، اور یہ دولت چھین لی جائے گی۔

(۴) چوتھی بات یہ ہے کہ حفاظ کرام کو امامت کرنی ہوتی ہے، امام کی کچھ صفات ہوتی ہیں، ان صفات کو بھی

اپنے اندر پیدا کرنا ہے، ایسا نہیں ہے کہ تراویح کے امام کی اور صفات ہو، اور پنج گانہ امام کے لیے کچھ اور صفات

ہو، ”امامت“ بہ ہر حال نماز کا ایک بہت اہم منصب ہے، رسول اللہ ﷺ نے فرمایا: **الْإِمَامُ ضَامِنٌ،**

وَالْمُؤَذِّنُ مُؤْتَمِنٌ (امام تمام نمازیوں کی نماز کا ضامن ہوتا ہے) سب کی نماز اس کی نماز کے اندر رہتی ہے، امام

کی نماز اگر فاسد ہوگی تو سب کی نماز فاسد ہوگی، امام کی نماز کمزور ہوگی تو سب کی نماز کمزور ہوگی؛ کیوں کہ پوری

جماعت کی نماز ایک نماز ہے، اس لیے حافظ کو قرآن پاک یاد کرنے کے ساتھ ساتھ پورے سال نماز پنج گانہ

مسجد میں باجماعت اہتمام کے ساتھ ادا کرنا چاہیے؛ نیز ایسے تمام کام سے اپنے آپ کو بچانا چاہیے کہ جو آدمی کی

ثقافت، عدالت اور اس کی نیکی کے اوپر دھبہ ڈال دیں، آج کل موبائل کا زمانہ عام ہو گیا ہے، موبائل میں فلمیں

رہتی ہیں، ویڈیوز رہتی ہیں، پتہ نہیں کیا کیا غلطیتیں بھری ہوتی ہیں، اور ہر ایک کے ہاتھ میں بڑے سائز کا

موبائل رکھا ہوا ہے، بیٹھ کے اس کو دیکھ رہے ہیں، فلمیں دیکھ رہے ہیں، اگر کوئی گھلے ہوئے فلم دیکھ رہا ہو سنیمیا گھر

میں یاٹی وی پر، ایسے شخص کو امام بنائیں گے؟ ہر کوئی کہے گا کہ یہ امامت کے لائق نہیں ہے کہ یہ تو فلمیں دیکھتا ہے،

تو اگر وہ تنہائی میں بیٹھ کر فلمیں دیکھ رہا ہے تو امامت کے لائق ہوگا وہ؟ اس کو کوئی نہیں جانتا؛ لیکن وہ خود تو جانتا ہے،

اس لیے جب اللہ نے اتنی بڑی دولت عطا فرمائی، قرآن کی دولت دی ہے، تو قرآن کی عظمت کا بھی خیال کریں،

یہ نگاہ جس سے قرآن پاک کو دیکھا ہے، یہ زبان جس سے قرآن پاک کی تلاوت کرتے ہیں اس کو پاک صاف

رکھیں، نمازوں کا اہتمام کریں، گندے الفاظ زبان پر نہ آئیں، گالی زبان پر نہ آئیں، جھوٹ نہ بولیں، فحش قسم کا

مذاق نہ کریں، نگاہوں کی حفاظت کریں، جماعت کا اہتمام کریں، قرآن کی حفاظت کے لیے جیسے اساتذہ اور

ذمہ دار ترتیب بنائیں دور کو پابندی کے ساتھ کرتے رہیں، اپنی تراویح مکمل ہونے کے پہلے بھی اور تراویح مکمل

ہونے کے بعد بھی دور کا اہتمام ہونا چاہیے، جیسی جوڑی بنادی جائے اس کے اعتبار سے، اور اس میں کوئی عذر

نہیں ہونا چاہیے، ایک تو خود اپنا قرآن محفوظ اور مضبوط ہوگا، دوسرے یہ کہ جس ساتھی کے ساتھ جوڑ کریں گے اس

کے معاون اور مددگار بنیں گے، اس میں کسی طرح کی سستی اور ڈھیل نہیں ہونی چاہیے۔

(۵) رمضان شریف کے تعلق سے میں نے کہا: کہ امامت کی ذمہ داری بھی ہے اور حافظ ہونے کی بھی

ذمہ داری ہے، اس لیے پانچوں وقت کی نماز؛ فجر سمیت باجماعت مسجد کے اندر ادا کرنا چاہیے، نماز میں تعدیل

ارکان کا بھی خیال رکھیں، رکوع سجدہ اتنا تیز نہ کریں کہ نماز ناقص ہو جائے، بہت مشہور روایت ہے کہ ایک صحابیؓ

مسجد میں آئے، رسول اللہ ﷺ تشریف فرما تھے، ایک کنارے کھڑے ہوئے، جلدی جلدی دو رکعت نماز ادا کی، آئے تو آپ ﷺ نے فرمایا: فَصَلْ فَإِنَّكَ لَمْ تُصَلِّ ”جاؤ، پھر سے نماز پڑھو، تم نے نماز نہیں پڑھی“، وہ گئے پھر انہوں نے اسی طرح نماز پڑھی، پھر آئے تو آپ ﷺ نے جواب دیا: فَصَلْ فَإِنَّكَ لَمْ تُصَلِّ جاؤ پھر سے نماز پڑھو، تم نے نماز نہیں پڑھی، انہوں نے کہا: کہ یا رسول اللہ! میں تو ایسے ہی جانتا ہوں، تب آپ ﷺ نے ان کو نماز کا طریقہ بتایا کہ جب کھڑے ہو تو اطمینان سے کھڑے ہو، قیام اطمینان سے کرو، قرأت اطمینان سے کرو، رکوع اطمینان سے کرو، رکوع سے اٹھ کے سیدھے اطمینان سے کھڑے ہو، سجدہ اطمینان سے کرو؛ یعنی سب کچھ تھا؛ لیکن نماز میں اطمینان نہیں تھا، اعتدال نہیں، اعتدال بہت ضروری ہے، نماز تراویح ہو یا پنج گانہ نماز، چاہے سنت ہو یا نفل ہو، اتنا اعتدال ضروری ہے کہ جس سے نماز صحیح ہو جائے، تہجد وغیرہ میں تو آدمی لمبے لمبے قیام کرتا ہے، لمبا رکوع سجدہ کرتا ہے، تراویح میں اتنا لمبا نہیں کر سکتا؛ لیکن کم سے کم رکوع کے اندر اطمینان سے تین مرتبہ ”سبحان ربی العظیم“ اور سجدے میں تین مرتبہ ”سبحان ربی الاعلیٰ“ پورا ہو جانا چاہیے، اسی طرح التحیات کے اندر بھی پورا ہونا چاہیے، التحیات اور درود شریف پورا ہو، چاہے دعا لمبی نہ پڑھ کر مختصر پڑھ لیں؛ مثلاً اَگَر رَبَّنَا اِتَّيْنَاكَ فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ (البقرہ: ۲۰۱) بھی پڑھ لیں گے، رَبِّ اغْفِرْ وَارْحَمْ وَأَنْتَ خَيْرُ الرَّاحِمِينَ (المومنون: ۱۱۸) بھی پڑھ لیں گے، اور رَبِّ اجْعَلْنِي مُقِيمَ الصَّلَاةِ وَمِنْ ذُرِّيَّتِي (ابراہیم: ۴۰) اور اَللّٰهُمَّ اِنِّیْ ظَلَمْتُ نَفْسِیْ ظُلْمًا کَثِیْرًا وَلَا یَغْفِرُ الذُّنُوبَ اِلَّا اَنْتَ فَاغْفِرْ لِیْ مَغْفِرَةً مِّنْ عِنْدِكَ وَارْحَمْنِیْ اِنَّکَ اَنْتَ الْغَفُوْرُ الرَّحِیْمُ پڑھ لیں تو درود شریف کے بعد کی دعا میں بڑی گنجائش ہے؛ لیکن کوئی نہ کوئی دعا ہونی چاہیے، اسی طرح عام طور پر حفاظ کرام دعائے ثنا چھوڑ دیتے ہیں، اللہ اکبر، الحمد للہ رب العالمین سب ملا کر ۱۰ تروتھے میں اگر ایک ایک منٹ بھی لگے گا تو ۱۰ منٹ کا اضافہ ہوگا، اس کے بعد کیا کرنا ہے؟ سونا ہی تو ہے، یاد رکھیں کہ اللہ کے سامنے کھڑے ہو کر نماز پڑھنے کے لیے نماز کی جو سنتیں ہیں، ان کو تو ادا کریں، دعائے ثنا کا پڑھنا سنت ہے، ایک سنت چھوڑیں گے تو نماز میں نقص آئے گا یا نہیں؟ میں یہ نہیں کہتا کہ بہت اطمینان سے پڑھیں کہ نمازیوں کے لیے بوجھ ہو جائے؛ لیکن جو لازمی تعدیل ارکان ہیں وہ ہونا چاہیے، رکوع میں تین مرتبہ ”سبحان ربی العظیم“ ہو جائے، سجدہ میں تین مرتبہ سبحان ربی الاعلیٰ ہو جائے، رکوع سے اٹھے تو اتنا کھڑے ہو کہ بالکل سیدھے ہو جائیں، پھر سجدے میں جائیں، سجدہ سے اٹھ کر اطمینان سے بیٹھیں، پھر دوسرے سجدے میں جائیں، الغرض یہ چند چیزیں ہیں جو میں نے آپ کے سامنے بیان کی ہیں، میرے ذہن میں یہی باتیں تھیں۔ اللہ تعالیٰ ہم سب کو دین کا فہم اور توفیق عمل نصیب فرمائے

دعوتِ افطار: چند اصلاح طلب پہلو

از: مولانا عبدالرشید طلحہ نعمانی*

ہلالِ رمضان اپنے ساتھ رحمتوں کی بارات اور برکتوں کی سوغات لے کر طلوع ہوتا ہے، ہر طرف نور ہی نور اور فضاؤں میں عجیب سا کیف و سرور نظر آتا ہے؛ یوں محسوس ہوتا ہے کہ یکا یک سب کچھ بدل گیا ہے، چشمِ زدن میں کوئی انقلاب برپا ہو گیا ہے، ہر آن ملائکہ کا نزول، عاصیوں کے لیے غفران و قبول، آسمانوں سے انعامات کی بارشیں، زمین پر ہر لمحہ نوازشیں، نیکوکاروں کے لئے بلندی درجات کی بشارتیں، دعاؤں کی قبولیت بھری ساعتیں، ترویج اور تہجد کی حلاوتیں، سحری کے ایمان افروز لحظات، افطار کی بابرکت گھڑیاں، تلاوت قرآن کی چاشنی، روزہ داروں کے بارونق چہرے، مساجد میں مسلمانوں کا جم غفیر، صدقات و خیرات کے ذریعہ غربا کی امداد، اعمال کے اجر و ثواب میں اضافہ و ازدیاد۔ غرض! ایک ماحول ہوتا ہے؛ جس میں ہر کوئی نیکیاں کمانے، بھلائی کے کاموں میں سبقت لے جانے اور خوشنودی رب حاصل کرنے کی دھن میں لگا ہوتا ہے۔ انہی کارہائے خیر میں روزہ افطار کرانے کا بابرکت عمل بھی نہایت اہمیت کا حامل ہے، جس کی بڑی فضیلت کتب احادیث میں وارد ہوئی ہے؛ جیسا کہ آپ ﷺ کا ارشاد ہے: جس شخص نے کسی روزہ دار کو افطار کروایا تو اس شخص کو بھی اتنا ہی ثواب ملے گا جتنا ثواب روزہ دار کے لیے ہوگا، اور روزہ دار کے اپنے ثواب میں سے کچھ بھی کمی نہیں کی جائے گی۔ (ترمذی) ایک اور روایت میں صحابہ کرام رضی اللہ عنہم اجمعین کے سوال کا جواب دیتے ہوئے نبی کریم ﷺ نے جو بات ارشاد فرمائی اس میں خوشخبری ہے ان غریب مسلمانوں کے لیے جو باضابطہ افطار کروانے کا اہتمام نہیں کر سکتے، وہ مایوس نہ ہوں اللہ پاک کے خزانوں میں کوئی کمی نہیں، آپ ﷺ نے فرمایا: جو شخص، ایک گھونٹ دودھ، ایک کھجور یا ایک گھونٹ پانی سے روزہ دار کا روزہ افطار کر دے تو یہ بھی اس کی مغفرت اور دوزخ سے آزادی کا سامان بن جائے گا اور اس کو بھی اتنا ہی ثواب ملے گا جتنا روزہ دار کو ملے گا؛ مگر روزہ دار کے ثواب میں کچھ کمی نہ ہوگی۔ (ابن خزیمہ)

آپ ﷺ کے ان ارشادات مبارکہ میں شک و تردد کی ادنیٰ گنجائش نہیں، واقعتاً یہ نہایت مہتمم بالشان

عمل ہے جس سے مجال انکار نہیں؛ لیکن بات یہاں صرف کسی روزے دار کو افطار کروانے، دن بھر کے بھوکے پیاسے کو چند لقمے کھلانے اور قدرے اہتمام کے ساتھ کسی کی ضیافت کر دینے کی نہیں ہے؛ بل کہ روزہ افطار کے مقدس عنوان پر ہونے والی افطار پارٹیوں کی ہے؛ جو مختلف قسم کی خرافات و رسومات کا مجموعہ بن چکی ہیں۔

زیر نظر تحریر کا مقصد مروجہ دعوت افطار میں ہونے والی بے اعتدالیوں کی طرف توجہ دلانا ہے کہ جس عمل کو اللہ کے نبی ﷺ نے باعث اجر و ثواب قرار دیا اب رفتہ رفتہ اس سے عبادت کا تصور عنقا ہوتا جا رہا ہے، افطار پارٹی رفتہ رفتہ ایک رسم کی شکل اختیار کر چکی ہے اور ہر جگہ فیشن کے طور پر اس کو منعقد کرنے کا رواج عام ہو چکا ہے، الا ماشاء اللہ۔ آئیے قرآن و سنت کی روشنی میں مروجہ افطار پارٹیوں کا جائزہ لیتے ہیں اور دیکھتے ہیں کہ نیکی اور خیر کے نام پر کیا جانے والا یہ عمل کن کن منکرات؛ بل کہ محرمات پر مشتمل ہے۔

شہرت و ناموری: ریا کاری اور دکھلاوا افطار پارٹی کا اہم محرک اور سستی شہرت حاصل کرنے کا سب سے مؤثر ذریعہ ہے؛ جب کہ اللہ کے نبی ﷺ نے اس کو شرک سے تعبیر کیا ہے، ہمارا ایمان ہے کہ خلوص نیت کے ساتھ کیا جانے والا چھوٹے سے چھوٹا عمل بھی بارگاہ الہی میں بڑی قدر و قیمت رکھتا ہے اور عدم اخلاص، شہرت اور ریا کاری پر مبنی بڑے سے بڑا عمل بھی اللہ کے ہاں کوئی اہمیت نہیں رکھتا، ریا کاری انسان کے اعمال کو دنیا میں تباہ کر دیتی ہے اور آخرت میں عذاب کا مستحق بناتی ہے۔ نبی کریم ﷺ کے فرمان کے مطابق قیامت والے دن سب سے پہلے جن تین لوگوں کو جہنم میں پھینکا جائے گا وہ ریا کار عالم، ریا کار سخی اور ریا کار مجاہد ہوں گے، جو اپنے اعمال کی فضیلت اور بلندی کے باوجود ریا کاری کی وجہ سے سب سے پہلے جہنم میں جائیں گے۔ (ترمذی)

تکلیف و ایذا رسانی: افطار پارٹی کا ایک اور منکر ایذا رسانی اور دوسروں کو تکلیف دینا ہے؛ چنانچہ جگہ جگہ راستے مسدود کرنا، خیمے لگانا اور ٹرافک جام کرنا تو بازاری افطار پارٹی کا اہم حصہ ہے خواہ آنے جانے والوں کو تکلیف کیوں نہ ہو، مذہب اسلام کی کردار کشی کیوں نہ ہو، قوانین کی مخالفت کیوں نہ ہو؟ شریعت مطہرہ نے دوسرے انسان کو اذیت اور تکلیف دینے سے منع کیا ہے۔ آپ ﷺ کا ارشاد ہے: مسلمان وہ ہے، جس کی زبان اور ہاتھ سے دوسرے مسلمان محفوظ رہیں اور حدیث میں ”المسلمون“ کا ذکر ہے، اس کی وجہ یہ ہے کہ مسلمان کا واسطہ بہ کثرت مسلمانوں ہی سے پڑتا ہے، شب و روز اس کا اختلاط اور ملنا جلنا مسلمانوں کے ساتھ زیادہ رہتا ہے، اس بناء پر ”المسلمون“ کی قید ذکر کی گئی، ورنہ کسی بھی انسان؛ بل کہ جان دار کو تکلیف دینا جائز نہیں۔ (فتح الباری، کتاب الایمان، باب المسلم من سلم) شریعت مطہرہ نے تو ایسے موقع پر اور ایسے طریقے سے نفل عبادت کو بھی ممنوع قرار دیا ہے، جہاں لوگوں کو تکلیف ہوتی ہو، مثلاً قرآن کی تلاوت کرنا، عبادت اور

بہت بڑے ثواب کا کام ہے؛ لیکن اگر کوئی شخص ایک جگہ پر جہاں سب لوگ سو رہے ہوں، بلند آواز سے تلاوت کرتا ہے، تو شریعت کی طرف سے اس طرح تلاوت کرنے کی اجازت نہیں؛ بلکہ اگر کوئی شخص اس طرح کرے تو یہ شخص گناہ گار ہوگا۔

رزق کی پامالی: افطار پارٹی کا وہ منظر بھی قابل دید ہوتا ہے جب کھانا تقسیم ہوتا ہے، اچھے خاصے پیٹ بھرے لوگ بھی کھانے پر یوں ٹوٹ پڑتے ہیں جیسے کئی دن کے بھوکے ہوں، ایک ایک شخص کئی کئی افراد کا کھانا پلیٹ میں جمع کرنا شروع کر دیتا ہے اور پھر کھانے کے بعد کا منظر یہ ہوتا ہے کہ ایک ایک دستر پر کئی کئی افراد کا کھانا بچا ہوا ہوتا ہے؛ بلکہ بہت سی پلیٹوں کو دیکھ کر بخوبی اندازہ لگایا جاسکتا ہے کہ ان کو تو ہاتھ بھی نہیں لگایا گیا؛ اس طرح یہ صورت حال رزق کی بربادی کا سبب بنتی ہے؛ جب کہ اللہ پاک کا ارشاد ہے: کھاؤ، پیو اور حد سے مت بڑھو! بے شک اللہ تعالیٰ حد سے بڑھنے والے کو پسند نہیں فرماتے۔ (الاعراف) اسی طرح ایک اور مقام پر اللہ پاک فرماتے ہیں: اگر تم قدر دانی کرو گے اور شکر گزاری سے کام لو گے تو ہم نعمتوں میں اضافہ کریں گے اور اگر تم ناقدری کرو گے تو یاد رکھو ہمارا عذاب بڑا سخت ہے۔ (ابراہیم) اسی طرح نبی کریم ﷺ نے فرمایا: روٹی (رزق) کا احترام کرو (بیہقی)۔ ان سب تصریحات سے معلوم ہوتا ہے کہ شریعت میں رزق کی بے حرمتی کتنا بڑا جرم ہے اور اس سلسلے میں بے توجہی نعمتوں کے چھن جانے کا سبب ہے، ضرورت ہے کہ ہم اپنے طرز عمل کو بدلنے کی کوشش کریں!

اسراف اور فضول خرچی: افطار پارٹیوں اور بالخصوص سیاسی افطار پارٹیوں میں کھانے کے تنوع، بے جا آرائش و زیبائش اور نت نئے طریقوں سے جو بے دریغ مال خرچ کیا جاتا ہے؛ اس کی بھی ایک طویل فہرست ہے۔ روزہ افطار کرنے کے بعد مختلف پھلوں اور غذاؤں کی بڑی مقدار کوڑے دان کی نذر کر دی جاتی ہے؛ جب کہ اس کو محتاج و مسکین افراد تک پہنچانے کا اہتمام ہو تو کئی لوگ اپنی آتش شکم بجھا سکیں، دو وقت کا کھانا انہیں میسر آ جائے اور پھر ان کے دل کی گہرائی سے نکلنے والی دعاء ہمارا مقدر بنادے۔ الغرض: ایک طرف اسراف و شاہ خرچی کا یہ عالم ہے اور دوسری طرف اللہ تعالیٰ کا فرمان ہے: (اپنا مال) فضول خرچی سے مت اڑاؤ، بلاشبہ فضول خرچی کرنے والے شیطان کے بھائی ہیں، اور شیطان اپنے رب کا بڑا ہی ناشکر ہے۔ (بنی اسرائیل) ایک اور مقام پر ارشاد باری ہے: بے شک اللہ تعالیٰ اسراف کرنے والوں کو پسند نہیں کرتا۔ (الاعراف)

مساجد کی بے حرمتی: مساجد، اللہ کا گھر اور ملائکہ رحمت کے مسلسل نزول کی جگہ ہے، سرکارِ دو عالم ﷺ نے مساجد کو خیر البقاع (دنیا کی بہترین جگہ) قرار دیا ہے، اور اس کے تقدس کو بحال رکھنے کی بارہا تاکید فرمائی

ہے، اسی لیے چھوٹے بچوں کو مسجد لانے سے منع کیا گیا، بدبودار چیز کھا کر مسجد آنے کو مکروہ بتلایا گیا، مسجد میں دوڑنے کودنے، بیچنے، خریدنے اور دنیوی باتیں کرنے پر پابندی لگائی گئی؛ لیکن مساجد میں ہونے والی دعوت افطار میں اکثر و بیشتر مسجد کے احترام کا لحاظ نہیں رکھا جاتا، خوب شور و غل ہوتا ہے، مختلف چیزوں سے مسجد کو آلودہ کیا جاتا ہے، گالیوں اور برے القاب سے ایک دوسرے کو مخاطب کیا جاتا ہے، تصویر کشی کے ذریعہ حرام کام کا ارتکاب ہوتا ہے اور بھی متعدد منکرات دیکھنے میں آتے ہیں۔

افطار پارٹیوں سے متعلق ان موٹی موٹی بے اعتدالیوں کے علاوہ فرائض میں کوتاہی، عبادات کے خشوع میں کمی، سنن و آداب میں بے توجہی وغیرہ پر مشتمل ایک پورا دفتر ہے؛ جن کو اس مختصر تحریر میں نہیں لایا جاسکتا۔

سیاسی افطار پارٹیاں: عام افطار پارٹیوں کا حال زار اور اس میں ہونے والی چند در چند بے اعتدالیاں آپ کے سامنے آئیں؛ مگر افطار پارٹی کے نام پر سیاسی تماشے بھی آمد رمضان سے شروع ہو کر آخر تک جاری رہتے ہیں؛ بل کہ اخیر عشرے میں تو مزید اضافہ ہو جاتا ہے۔ افطار کی دعوت تو روزے داروں کے لیے مخصوص ہے؛ لیکن یہاں اس کے برعکس منظر نظر آتا ہے۔ سرمایہ داروں کے بالمقابل سیاست دانوں کی طرف سے دی جانے والی دعوت میں روزہ دار تو گنتی کے چند ایک ہوتے ہیں؛ جن کی شرکت ضرورتاً یا مصلحتاً ہوتی ہے؛ لیکن اس کے برخلاف غیر روزے داروں کی تعداد بے شمار ہوتی ہے۔ جس کا سیاسی قد جس قدر بڑا ہوتا ہے اس میں شرکاء کی تعداد اتنی ہی زیادہ ہوتی ہے، وی آئی پی حضرات کی شرکت کا تناسب بھی اسی مناسبت سے ہوتا ہے۔ آج تک ایسی کوئی سیاسی یا غیر سیاسی افطار پارٹی نہیں دیکھی گئی جہاں افطار کے وقت ہنگامہ برپا نہ ہوا ہو، افراتفری کا ماحول نہ بنا ہو، عین دعا کے وقت غفلت و بے توجہی نہ برتی گئی ہو۔ یہ ایک تلخ حقیقت ہے کہ سیاسی لیڈروں اور افسروں کے افطار کرانے سے روزے اور افطار کا استحصال ہوتا ہے، روزہ اور افطار دونوں کی روحانیت کمزور پڑتی ہے، اور عبادت ایک کھیل تماشا بن کر رہ جاتی ہے۔ علاوہ ازیں سیاسی افطار پارٹی مکمل دکھاوا اور محض رسم ہے؛ جس کا چلن چند برسوں سے مسلم معاشرہ میں عام ہو چکا ہے، بعض بعض جگہ تو مکروہات و محرمات کا بے دریغ ارتکاب کیا جاتا ہے، فرائض کی پامالی ہوتی ہے، احکام خداوندی کی توہین کی جاتی ہے اور سنتوں کا تو جنازہ نکالا جاتا ہے۔ نہ کسی کو اذان کی آواز کا پتہ ہوتا ہے نہ افطار کی دعا پڑھنے کا ہوش، نہ نماز مغرب کی فکر ہوتی ہے نہ آداب طعام کا پاس۔ بس کسی نہ کسی صاحب حیثیت شخص سے ملنے، اس سے تعارف کرانے؛ بل کہ کسی طرح سیلفی لینے کی بے تابی نیز خود کو ان کی نظروں میں لانے کی جی توڑ کوشش ہوتی ہے، اس طرح کئی گھنٹے اسی ادھیڑ بن میں نکل جاتے ہیں اور وقت کا احساس تک نہیں ہوتا۔

----- (بقیہ صفحہ ۲۱ پر)

زندگی بدلنے والی نماز

از: مولانا مفتی محمد سلمان قاسمی محبوب نگری *

شیخنا و استاذنا حضرت اقدس مولانا عبدالحق صاحب مدراسی دوران درس بار بار ہم کو تاکید و تلقین کرتے تھے کہ چھٹی نماز کے بغیر کوئی آدمی بڑا نہیں بن سکتا، یعنی روز و شب میں ہر مسلمان پر پانچ نمازیں تو فرض ہیں، اس کے علاوہ ایک نماز ہے جو نزول شریعت کے آغاز میں حضور اکرم ﷺ پر اور امت پر بھی فرض تھی مراد اس سے تہجد کی نماز ہے، سورہ مزمل کی آیات ہیں: **يَا أَيُّهَا الْمُزَّمِّلُ ۝ قُمِ اللَّيْلَ إِلَّا قَلِيلًا ۝ نِصْفَهُ أَوِ انْقُصْ مِنْهُ قَلِيلًا ۝ أَوْ زِدْ عَلَيْهِ وَرَتِّلِ الْقُرْآنَ تَرْتِيلًا ۝** ترجمہ: اے چادر اوڑھنے والے، رات کو قیام کر مگر تھوڑا سا حصہ؛ آدھی رات یا اس میں سے تھوڑا سا حصہ کم کر دے، یا اس پر زیادہ کر دو اور قرآن کو ٹھہر ٹھہر کر پڑھا کرو۔

حضرت مفتی شفیع عثمانی صاحب رحمہ اللہ فرماتے ہیں: کہ لفظ مزمل اور مدثر خود اس کا پتہ دیتے ہیں کہ یہ آیات بالکل شروع اسلام اور نزول قرآن کے ابتدائی زمانے میں نازل ہوئی ہیں جبکہ اس وقت پانچ نمازیں امت پر فرض نہیں ہوئی تھیں، کیوں کہ پانچ نمازوں کی فرضیت تو شب معراج میں ہوئی ہے۔

امام بغوی رحمہ اللہ نے حضرت صدیقہ عائشہ وغیرہ کی احادیث کی بناء پر یہ فرمایا ہے کہ اس آیت کی رو سے قیام اللیل یعنی رات کی نماز رسول اللہ ﷺ اور تمام امت پر فرض تھی اور یہ اس وقت کا واقعہ ہے جب پانچ نمازیں فرض نہیں تھیں۔

اس آیت میں قیام اللیل یعنی تہجد کی نماز کو صرف فرض ہی نہیں کیا گیا بلکہ اس میں کم از کم ایک چوتھائی رات سے مشغول رہنا بھی فرض قرار دیا گیا ہے؛ کیوں کہ ان آیات میں اصل حکم یہ تھا کہ تمام رات باستثناء قلیل نماز میں مشغول رہیں اور استثناء قلیل کا بیان اور تفصیل آگے آرہی ہے۔

امام بغوی رحمہ اللہ روایات حدیث کی بناء پر فرماتے ہیں کہ اس حکم کی تعمیل میں رسول اللہ ﷺ اور صحابہ کرامؓ رات کے اکثر حصہ کو نماز تہجد میں صرف فرماتے تھے، یہاں تک کہ ان کے قدم ورم کر گئے اور یہ حکم خاصا بھاری معلوم ہوا۔ سال بھر کے بعد اسی سورت کا آخری حصہ "فَاقْرَءُوا مَا تَيَسَّرَ مِنَ الْقُرْآنِ" نازل

ہو جس نے اس طویل قیام کی پابندی منسوخ کر دی اور اختیار دے دیا کہ جتنی دیر کسی کے لئے آسان ہو سکے اتنا وقت خرچ کرنا نماز تہجد میں کافی ہے، یہ مضمون ابوداؤد، نسائی میں حضرت صدیقہ عائشہؓ سے منقول ہے اور حضرت ابن عباسؓ نے فرمایا کہ جب پانچ نمازوں کی فرضیت شب معراج میں نازل ہوئی تو نماز تہجد کی فرضیت منسوخ ہوگئی، البتہ سنت پھر بھی رہی اور رسول اللہ ﷺ نے ہمیشہ اس پر مداومت فرمائی، اسی طرح اکثر صحابہ کرامؓ بڑی پابندی سے نماز تہجد ادا کرتے تھے۔ (تفسیر مظہری)

نماز تہجد کی اہمیت کے باب میں آیت مذکورہ ثنائی و کافی بیان ہے، اب اس کی افادیت کو آگے کی آیات میں دیکھیں کہ اللہ پاک فرما رہے ہیں "إِنَّا سَنُلْقِي عَلَيْكَ قَوْلًا ثَقِيلًا" ترجمہ: ہم ڈالنے والے ہیں تجھ پر ایک بات وزن دار۔

حضرت مفتی شفیع صاحب رحمہ اللہ لکھتے ہیں کہ "اس آیت میں اس طرف اشارہ پایا جاتا ہے کہ نماز تہجد کا حکم اس لیے دیا گیا کہ انسان مشقت اٹھانے کا خوگر بنے؛ یہ یعنی تہجد کی نمازرات کو نیند کے غلبہ اور نفس کی راحت کے خلاف ایک جہاد ہے؛ اس کے ذریعہ احکام کا ثقیل بوجھ برداشت کرنا آسان ہو جائے گا جو قرآن میں نازل ہونے والے ہیں۔" (معارف القرآن)

معلوم یہ ہوا کہ انسان کو اللہ پاک کے حکموں کی تعمیل اور قرآن میں مذکور احکام پر بلا مشقت عمل کرنا آسان ہو جائے گا جب کہ وہ تہجد کی نماز کا اہتمام کرنے والا ہو، علما نے ایک حکمت یہ بھی بیان کی ہے کہ جس طرح زمین کو ہموار کرنے کے بعد بیج ڈالنا بار آور ہوگا اسی طرح تہجد کے ذریعہ دل کی زمین بھی ہموار ہوگی، پھر جب احکام شرع کے بیج اس میں ڈالے جائیں گے تو وہ انشاء اللہ ضرور نفع بخش و ثمر آور ثابت ہوگا۔

اسی برکت کے پیش نظر حضور علیہ السلام اور حضرات صحابہؓ بڑے اہتمام کے ساتھ تہجد پڑھا کرتے تھے، اور رات کے اوقات میں نرم و نازک خواب گاہوں پر سوتے پڑے رہنے کے بہ جائے یادِ الہی میں مصلوں پر اور بارگاہِ حضور میں سجدہ ریز ہو کر گزارنے کو پسند کرتے تھے، خود قرآن پاک نے اس کی شہادت دی ہے، اللہ تعالیٰ کا فرمان ہے: تَتَجَافَى جُنُوبُهُمْ عَنِ الْمَضَاجِعِ يَدْعُونَ رَبَّهُمْ خَوْفًا وَطَمَعًا وَهُمَّا رَاَوْفَنَاهُمْ يُنْفِقُونَ فَلَا تَعْلَمُ نَفْسٌ مَّا أُخْفِيَ لَهُمْ مِّن قُرَّةِ أَعْيُنٍ۔ (الم اسجدہ: ۱۶، ۱۷)

”اُن کے پہلو (رات کے وقت) اپنے بستروں سے جدا رہتے ہیں، وہ اپنے رب کو ڈراور امید (کے ملے جلے جذبات) کے ساتھ پکار رہے ہوتے ہیں، اور ہم نے اُن کو جو رزق دیا ہے وہ اُس میں سے (نیکی کے کاموں میں) خرچ کرتے ہیں، چنانچہ کسی تنفس (انسان) کو کچھ پتہ نہیں کہ ایسے لوگوں کے لیے آنکھوں کی ٹھنڈک کا کیا

سامان اُن کے اعمال کے بدلے میں چھپا کر رکھا گیا ہے۔“

ایک دوسری جگہ ارشاد ہے: کَانُوا قَلِيلًا مِّنَ اللَّيْلِ مَا يَهْجَعُونَ ﴿١٨﴾ وَبِالْأَسْحَارِ هُمْ يَسْتَغْفِرُونَ ﴿١٩﴾ (الذاریات: ۱۸، ۱۹) ”وہ رات کے وقت کم سوتے تھے، اور سحری کے اوقات میں وہ استغفار کرتے تھے۔“

اور ایک جگہ اللہ کے نیک بندوں کی صفات کا ذکر کرتے ہوئے فرمایا گیا: وَالَّذِينَ يَبِيتُونَ لِرَبِّهِمْ سُجَّدًا وَقِيَامًا ﴿۳۳﴾ (الفرقان: ۶۴) ترجمہ: ”اور (رحمان کے بندے وہ ہیں) جو راتیں اس طرح گزارتے ہیں کہ اپنے پروردگار کے آگے (کبھی) سجدے میں ہوتے ہیں اور (کبھی) قیام میں۔“

ساتھ ہی اللہ کے رسول ﷺ نے بھی امت کو طرح طرح سے قیام لیل اور نماز تہجد کی ترغیب دی ہے، چنانچہ حضرت عبد اللہ بن سلامؓ کی روایت ہے، فرماتے ہیں: ”جب حضور اقدس ﷺ مدینہ منورہ تشریف لائے تو لوگ آپ ﷺ کی طرف دوڑنے لگے اور کہنے لگے کہ حضور ﷺ تشریف لائے ہیں، میں بھی لوگوں کے ساتھ آیا، تا کہ دیکھوں (کہ واقعی آپ ﷺ نبی ہیں یا نہیں؟) میں نے آپ ﷺ کا چہرہ مبارک دیکھ کر کہا کہ: یہ چہرہ جھوٹے شخص کا نہیں ہو سکتا۔ وہاں پہنچ کر جو سب سے پہلا ارشاد حضور ﷺ کی زبان سے سنا، وہ یہ تھا کہ لوگو! آپس میں سلام کا رواج ڈالو اور (غرباء کو) کھانا کھلاؤ اور صلہ رحمی کرو اور رات کے وقت جب سب لوگ سوتے ہوں (تہجد کی) نماز پڑھا کرو، تو سلامتی کے ساتھ جنت میں داخل ہو جاؤ گے۔“

(سنن ابن ماجہ جامع ترمذی)

حضرت علی رضی اللہ عنہ سے مروی ہے کہ حضور اقدس ﷺ نے ارشاد فرمایا کہ:

جنت میں ایسے بالا خانے ہیں (جو آنگینوں کے بنے ہوئے معلوم ہوتے ہیں) اُن کے اندر کی سب چیزیں باہر سے نظر آتی ہیں۔ صحابہ رضی اللہ عنہم نے عرض کیا: یا رسول اللہ! یہ کن لوگوں کے لیے ہیں؟ حضور ﷺ نے فرمایا: جو اچھی طرح سے بات کریں، اور (غرباء) کو کھانا کھلائیں اور ہمیشہ روزے رکھیں اور ایسے وقت میں رات کو تہجد پڑھیں، جب کہ لوگ سو رہے ہوں۔“ (ترمذی، ابن ابی شیبہ)

حضرت ابو ہریرہ رضی اللہ عنہ سے روایت ہے کہ نبی اکرم ﷺ نے ارشاد فرمایا کہ: ”رمضان کے روزے کے بعد سب سے زیادہ فضیلت والا روزہ محرم کا ہے۔ اور فرض نماز کے بعد سب سے زیادہ فضیلت والی نماز رات (کے وقت تہجد) کی ہے۔“ (مسلم، مشکوٰۃ)

حضرت بلال حبشیؓ سے مروی ہے کہ رسول اللہ ﷺ نے ارشاد فرمایا کہ: تم رات کے جاگنے کو لازم پکڑو، کیوں کہ یہ تم سے پہلے صالحین اور نیک لوگوں کا طریقہ ہے اور رات کا قیام اللہ تعالیٰ کی طرف تقرب کا ذریعہ ہے

اور گناہوں کے لیے کفارہ ہے، اور گناہوں سے روکنے اور حسد سے دُور کرنے والی چیز ہے۔ (قیام اللیل)

احادیث بالا سے پتہ چلا کہ تہجد کی نماز عند اللہ کتنا محبوب عمل ہے، اور کس قدر نبی صلی اللہ علیہ وسلم نے اپنے اصحابؓ کو اور امت کو اس کی ترغیب دی ہے، اور اس نماز کو انبیاء سابقین کا طریقہ اور تقرب الہی کا بہترین وسیلہ بلکہ گناہوں سے حفاظت کا ذریعہ اور دخول جنت کا سبب بتایا گیا ہے، ایک اور روایت میں وارد ہے کہ رات کا وقت اللہ کا قرب حاصل کرنے کا سب سے بہترین وقت ہے، حضرت عمر بن عبسہؓ کی حدیث ہے، آپ علیہ السلام نے فرمایا: "اللہ جل شانہ بندے کے سب سے زیادہ قریب رات کے آخر درمیانے حصے میں ہوتے ہیں، اگر تم میں توفیق ہو کہ تم اس گھڑی میں ان لوگوں میں سے ہو جاؤ جو اللہ تعالیٰ کو یاد کرتے ہیں تو تم ایسا کر لو"۔ (ترمذی)

علامہ مناویؒ فرماتے ہیں کہ رات کے درمیان لوگوں کی غفلت کی حالت میں اور ان کی نیند میں استغراق کی حالت میں تہجد ادا کرنا نزول رحمت اور حصول انوار کا موقع ہے؛ یہ ایسا وقت ہوتا ہے کہ بے نیاز مولیٰ آسمان دنیا پر نزول فرما کر پوچھتے ہیں کہ ہے کوئی مانگنے والا کہ اس کو نوازا جائے، ہے کوئی دعا کرنے والا کہ اس کی دعا قبول کی جائے، ہے کوئی بخشش چاہنے والا کہ اس کی مغفرت کی جائے۔ (صحیح مسلم)

اسی وجہ سے حضرات سلف صالحین اور صوفیاء و مشائخؒ بلکہ دن رات تفسیر و حدیث اور فقہ و فتاویٰ کی خدمات میں مصروف اہل علم بھی تہجد کا بڑا اہتمام کیا کرتے تھے؛ * حضرت سعید ابن مسیبؓ کے بارے میں ان کے بیٹے کی شہادت ہے کہ انہوں نے پچاس سال تک عشا کے وضو سے فجر کی نماز پڑھی، اور مسلسل روزے رہے، سبحان اللہ! گویا ساری رات یاد الہی میں گزارتے تھے۔ * حضرت مسروق رحمہ اللہ کی اہلیہ محترمہ فرماتی ہیں کہ خدا کی قسم! جب حضرت مسروق رات کی عبادت کر کے صبح کو فارغ ہوتے تھے آپ کی پنڈلیاں طول قیام کی وجہ سے سوجی ہوئی ہوتی تھیں، میں ان کے پیچھے ان پر ترس کھاتے ہوئے روتی رہتی تھی، جب رات لمبی ہو جاتی تھی اور آپ تھک جاتے تھے تو بیٹھ کر نماز ادا فرماتے تھے، نماز کو چھوڑتے نہیں تھے۔ * محمد بن اسحاق فرماتے ہیں کہ ہمارے پاس عبدالرحمن بن اسودؒ تشریف لائے جبکہ آپ کے ایک پاؤں میں تکلیف تھی پھر بھی آپ نے ساری رات صبح تک کھڑے ہو کر نماز پڑھی، ایک پاؤں کو اٹھا رکھا تھا اور دوسرے پاؤں پر کھڑے رہے اور ہمارے ساتھ عشاء اور صبح کی نماز ایک ہی وضو سے ادا کی۔

حضرت جنید بغدادی رحمۃ اللہ علیہ (متوفی: ۲۹۷ھ) کو وفات کے بعد کسی نے خواب میں دیکھا تو سوال کیا: حق تعالیٰ نے آپ کے ساتھ کیا معاملہ فرمایا؟ آپ نے کہا: فَتَبَّتِ الْحَقَائِقُ وَالْإِشَارَاتُ وَفَقَدْتُ الزُّمُورُ وَالْعِبَارَاتُ وَمَا نَفَعْنَا إِلَّا زَكِيَّاتٍ فِي جَوْفِ اللَّيْلِ۔ "یعنی سارے علوم و حقائق وغیرہ فنا ہو گئے، یہاں کچھ کام نہ

آئے، اگر کچھ کام آئیں تو صرف وہ چھوٹی چھوٹی رکعتیں کام آئیں جو میں آدھی رات کو پڑھا کرتا تھا، یعنی تجرہ۔“
(الافاضات، ج: ۲، ص: ۲۸۶)

آیات و احادیث اور احوال سلف سے نماز تہجد کی فضیلت، اہمیت، افادیت اور عند اللہ اس کی مقبولیت کا اندازہ کرنے کے بعد اب انسان عقل کو بنیاد بنا کر بھی سوچے کہ ایک ایسے وقت میں جب کہ ساری مخلوق حتیٰ کہ چرند پرند بھی محو خواب ہوں، اشجار و اجار دریا و صحرا سبھی پر سکوت و خاموشی طاری ہو، اور حضرت انسان جس کی خلقت کا بنیادی مقصد خدا کی قربت ہے وہ بھی میٹھی نیند کی چسکیاں لے رہا ہو، گویا سارے عالم پر غفلت کی ایک دبیز چادر پڑی ہوئی ہو اور خلاق عالم، غنی عن العالمین مولیٰ سماء دنیا پر جلوہ ریز ہو کر "هل من سائلٍ فَأُعْطِيهِ، هل من داعيٍ فَأُسْتَجِيبَ لَهُ، هل من تائبٍ فَأَتُوبَ عَلَيْهِ، هل من مستغفرٍ فَأُغْفَرَ لَهُ" کی صدا لگا رہے ہوں کہ ہے کوئی اپنی چاہتوں کا طلب گار، ہے کوئی توبہ و توجہ کا خواستگار، ہے کوئی طالب مغفرت کہ میں اس کی امنگوں کو پورا کروں، اس کی مطلوب مرغوب اشیاء سے اس کو بہرہ ور کروں، اس کی طرف نظر رحمت فرما کر اس کے گناہوں کی بخشش کروں، اب ایسے وقت میں ایک بندہ نیاز مند بے نیاز مولیٰ کی اس پکار کی آہٹ پا کر غفلت کی موٹی چادر کو چاک کرتے ہوئے اٹھتا ہے، اور اطراف و اکناف کے ماحول سے بے پرواہ ہو کر اپنے محبوب کی محبت اور اس کی یاد میں کھڑا ہوتا ہے تو تھوڑا تصور کریں کہ ایک غلام اور آقا، دونوں ایک دوسرے کے ہم راز و دم ساز ہیں، اور بندہ پوری توجہ و انہماک کے ساتھ اپنے مولیٰ کے آگے سر تسلیم خم کیے ہوئے آہ و بکا کر رہا ہے، اس کی رضا و خوشنودی کا سوال کر رہا ہے، اس کی جنت کی مانگ کرتے ہوئے اس کی جہنم سے پناہ مانگ رہا ہے، اپنے سارے دکھڑے اس کو بتا کر پریشانیوں سے نجات چاہ رہا ہے، وہ ساری معصیتیں جو پردہ راز میں تھیں ان میں سے ایک ایک کو یاد کر کے اپنے آقا سے ان کی مغفرت کی بھیک چاہتا ہے، غرض عبدیت و عاجزی جس کو اللہ پاک سب سے زیادہ پسند کرتے ہیں اس کا کمال اظہار ہو رہا ہو تو ذات ذوالمنن باری تعالیٰ کی غیرت سے یہ ممکن ہے کہ اس بندے کو دھتکار دے، اس کو نامراد لوٹا دے؟ نہیں! بلکہ اللہ پاک بڑے غیور ہیں، رؤف و رحیم ہیں، وہ ضرور ایسے بندوں کو جو تنہائیوں میں اس سے ملاقات کے رسیا ہوں ایسی شان قبولیت سے نوازتے ہیں کہ ساری دنیا ان بندوں کی اسیری کو سرمایہ افتخار سمجھنے لگے، ان کی کچھ دیر کی رفاقت و صحبت بافیض کو ہفت اقلیم کی دولت سے برتر گردانے، اور شاہان عالم ان کے در کی حاضری بلکہ چاکری کو بھی اپنے لیے باعث سعادت تصور کریں، یہی وہ بندے ہیں جن کے جذبات و خیالات کی اللہ پاک کے یہاں بھی بڑی قدر ہے، حدیث رسول "لَوْ أَقْسَمَ عَلَى اللَّهِ لِأَبْرَهُ" کے مطابق یہ کچھ کہہ دیں تو باری تعالیٰ ان کے کہنے کی لاج رکھنے کی خاطر نقشہ

کائنات میں تغیر افتاد کر دے، نظام عالم میں تبدیلی واقع کر دے، ان کی ایذا رسانی پر "آذنتہ بالحرب" کی تہدید شدید نازل ہو، وہ "لَا خَوْفٌ عَلَيْهِمْ وَلَا هُمْ يَحْزَنُونَ" کی شان کے ساتھ جیتے ہیں، اور "الَّذِينَ تَتَوَفَّاهُمُ الْمَلَائِكَةُ طَيِّبِينَ يَقُولُونَ سَلَامٌ عَلَيْكُمْ" کے مطابق موت کے وقت فرشتے اللہ کی جانب سے پیغام سلام لے کر ان کے پاس حاضر ہوتے ہیں۔

یہ سب مقام نفلی عبادتوں سے بالخصوص نیم شبانہ عبادات اور آہ سحر گاہی سے حاصل ہوتا ہے، دنیا میں جتنے بھی اولیاء و اتقیا، صلحاء و صوفیاء بلکہ جتنے بھی کبار علماء و فقہاء گزرے ہیں سبھی کی زندگی کا ماہہ الاشتراک عمل نماز تہجد اور قیام لیل ہے، ہر ایک کی تاریخ کے تابناک بننے اور صفحات عالم پر دیر پا نقوش چھوڑ جانے اور ان کے فیضان علم و معرفت کو عام و تمام ہونے اور دوام پانے میں رات کی بے داری اور بارگاہ ایزدی میں تضرع و ابتهال کا بہت بڑا دخل ہے، اور یہی نماز ان کے انقلابیت اور عالم گیریت کا بڑا ذریعہ ہے، ان کو جوشان محبوبیت اور مقام قبولیت حاصل ہوا وہ بھی اسی کے طفیل ہے، اسی کو علامہ اقبال نے اپنے الفاظ میں کہا:

عطار ہو رومی ہو رازی ہو غزالی ہو

کچھ ہاتھ نہیں آتا بے آہ سحر گاہی

لہذا اگر ہم اللہ کا قرب چاہتے ہوں، اس بے ثبات دنیا میں سکون و چین کی زندگی کے خواہش مند ہوں، اپنی آخرت بنانا اور جنت میں اونچے درجات پانا چاہتے ہوں، اسی طرح عوام میں مقبولیت اور خدمات دین میں وسعت کے طلب گار ہوں فی الجملہ یہ کہ اگر ہم اپنی زندگی کو مکمل طور پر بدلنا چاہتے ہوں، آخرت کی طرف زندگی کا رخ موڑنا چاہتے ہوں بہت زیادہ ضروری اور نہایت ہی مفید عمل یہ ہے کہ ہم تہجد کا التزام و اہتمام کریں، کوشش کرنے والوں کے لیے بہت آسان ہے، انسان کی ساری طبعی کابلی اس کے پختہ ارادوں کے آگے تودہ خاک ہے۔

"جو ہو عزم سفر پیدا تو ٹوٹ جاتی ہے زنجیریں"

کامل عزم سے سب کچھ ممکن ہے، جب بندہ ٹھان لیتا ہے کہ مجھے کرنا ہی ہے تو اللہ تعالیٰ بھی اس کے لیے آسانیاں پیدا کر دیتے ہیں، تہجد کی عادت ڈالنے کی ایک شکل یہ بھی ہے کہ ہر مرد و عورت رمضان المبارک میں سحری کو اٹھتے ہی ہیں، اسی وقت نماز تہجد ادا کر لیں۔

اللہ پاک ہم سب کو خلوص عمل کی توفیق بخشے اور اپنا تہجد گزار بندہ بنائے۔ آمین

اشرف المجالس

ترتیب و پیش کش: مفتی محمد احمد علی صاحب قاسمی *

مخدومنا و محبوبنا حضرت مولانا محمد عبدالقوی صاحب مدظلہ العالی ہر جمعہ بعد نماز عصر ہفتہ واری اصلاحی مجلس میں حکیم الامت مجدد الملت حضرت مولانا اشرف علی تھانوی رحمہ اللہ کے ”منتخب ملفوظات“ (مرتبہ حضرت مولانا بیگی نعمانی زید مجدہ) کی تعلیم فرماتے ہیں، اُن ملفوظات کی توضیح و تشریح کو برادر عزیز حافظ مولانا مفتی احمد علی قاسمی زید فضلہ نے ضبط و ترتیب دیا ہے۔ از مرتب

(۲۶) صیام و قیام اور تلاوت قرآن کی اہمیت

ارشاد فرمایا:۔ صیام (یعنی روزے رکھنا) آداب کی رعایت کے ساتھ ہو، اور سب سے بڑا ادب یہ ہے کہ روزہ گناہ سے خالی ہو، اور قیام رات کے دونوں پہر ہو، شروع والا (تراویح) بھی اور آخر والا (تہجد) بھی، جعل اللہ صیامہ فریضۃ و قیام لیلہ تطوعاً مشروعیت کی نسبت اللہ تعالیٰ کی طرف کی ہے، جیسے روزہ فرض مان کر رہتے ہیں، ایسے ہی تراویح اور تہجد اور درمیان میں ہو سکے تو نوافل کا بھی اہتمام اللہ تعالیٰ کا حکم مان کر کرنا چاہیے، حضرت حاجی امداد اللہ صاحب مہاجر کی رحمۃ اللہ علیہ تقریباً پوری رات قرآن نفلوں میں سنتے ہوئے گزارتے تھے، امام ربانی حضرت مولانا رشید احمد گنگوہی رحمۃ اللہ علیہ (جن کو ہم اپنا امام و مقتدا تسلیم کرتے ہیں) وہ بھی رمضان میں تراویح میں تو قرآن جتنا سن سکتے سنتے، ان کے علاوہ مغرب بعد اذان کی 20 رکعتیں پڑھتے؛ اور اس میں دو پارے قرآن کی تلاوت کرتے تھے، تراویح کے بعد دو حافظوں کے ذریعے سے نوافل میں سحر تک قرآن سنتے تھے، محدثین و فقہاء بھی قرآن کریم کی تلاوت بکثرت کرتے تھے، اس لیے ضروری کاموں کے بعد مرد بھی اور مستورات بھی باقی وقت قرآن کریم کی تلاوت میں گزاریں، قرآن کریم سے اس مہینے کا خاص تعلق ہے، اور مسابقہ مسارعہ بھی ہونا چاہیے، یعنی نیک کاموں میں ایک دوسرے سے سبقت لے جانا چاہیے، وَفِي ذَٰلِكَ فَلْيَتَنَافَسِ الْمُتَنَافِسُونَ، اور دیکھو بھائی! یہ سیزن ہے سیزن میں کوئی کاروبار چھوڑتا

ہے؟ دنیا کی آمدنی کی سیزن کا خیال اس وقت دنیا کے تاجرین رکھے ہوئے ہیں، ان کو دیکھ کر بھی آخرت کی طلب رکھنے والوں کو سبق نہ ہو، کیسی بات ہے؟ یہ بھی سیزن ہے، نفل کام فرض کے برابر اور فرض کام 70 فرضوں کے برابر، اللہ نے ریٹ بڑھا دیا ہے، اس لیے ضروری کاموں کے وقت تو کام میں مصروف رہنا چاہیے بقیہ سارا وقت عبادت میں گزارنا چاہیے، تضييع اوقات نہ ہو۔

(۲۷) عقیدت مندی اور اظہار عقیدت میں فرق

ارشاد فرمایا:۔ بہت سے لوگوں کو اپنے بزرگوں کے نہ مقاصد سے اتفاق ہوتا ہے، نہ ان کے کاموں میں دلچسپی ہوتی ہے، اور نہ ان کی فکرؤں سے کچھ لینا دینا ہوتا ہے، بس نظروں کے سامنے رہ کر ظاہری خدمت کر کے اسی کو بہت بڑی عقیدت مندی سمجھتے ہیں؛ حالانکہ یہ کوئی عقیدت مندی نہیں ہے؛ بلکہ محض اظہار عقیدت ہے، بس یہ بتانا ہے کہ میں آپ کو بہت چاہتا ہوں؛ یہ بھی ایک طرح کا استکبار ہے، اس لیے ایسا آدمی اپنے اس مزاج کی وجہ سے نہ دین سیکھتا ہے، نہ دین پر چلتا ہے، نہ خود کو مٹاتا ہے، نہ اخلاق کو درست کرتا ہے؛ ایسے لوگ بزرگوں کی خدمت میں رہ کر بھی کچھ نہیں پاتے، اور باقی جو لوگ کام کرنے والے ہیں وہ مر مٹ کے کام کرتے ہیں، کبھی ان کو اپنے بڑوں سے مصافحہ تک کی بھی توفیق نہیں ملتی؛ مگر بات سمجھ گئے ہیں اور کام میں لگے ہوئے ہیں، ایسے ہی لوگ دراصل صحیح معنی میں اپنے بڑوں کی قدر کرنے والے ہیں۔

(۲۸) علماء اور اولیاء اللہ کا احترام اور ان کی قدردانی

ارشاد فرمایا: ہمارے استاد حضرت مولانا قاری امیر حسن صاحب رحمۃ اللہ علیہ ہر عالم دین سے مرعوب رہتے تھے، اور اگر معلوم ہو جاتا کہ کوئی عالم دین ہے تو آپ کی گفتگو، بیٹھک، چال ڈھال سب میں عجز و تواضع نمایاں رہتی تھی، حالاں کہ وہ خود بڑے عالم اور اللہ والے تھے، حضرت شیخؒ کے اجلہ خلفاء میں سے تھے۔ یہاں حیدرآباد میں تبلیغی جماعت کا ریاستی اجتماع ہو رہا تھا؛ جو بہت بڑا اجتماع اس زمانے میں سمجھا جاتا تھا، حضرت مولانا انعام الحسن صاحب رحمۃ اللہ علیہ اور حضرت مولانا عمر صاحب پالنپوری رحمۃ اللہ علیہ بھی تشریف لائے ہوئے تھے، ہم اس زمانے میں طالب علم تھے، اس سال حضرت قاری صاحب رحمۃ اللہ علیہ فیض العلوم میں پڑھا رہے تھے، اکابر سے ملاقات کے لئے اجتماع میں تشریف لے گئے، مرکز والوں سے اچھی واقفیت تھی، وہ لوگ بھی حضرت قاری صاحب رحمۃ اللہ علیہ سے واقف تھے، ہم بھی بیان سننے کی غرض سے وہاں پہنچے ہوئے تھے، حضرت مولانا انعام الحسن صاحب رحمۃ اللہ علیہ حضرت قاری صاحب رحمۃ اللہ علیہ کو اپنے ساتھ سٹیج پر لے

گئے، جب حضرت جی کا بیان ہوا تو انھوں نے لوگوں کو یہ بات بھی بتائی کہ ”دیکھو! میرے بازو ایک بزرگ بیٹھے ہوئے ہیں، بڑے اللہ والے ہیں، میں نے سنا ہے کہ حیدر آباد میں ایک سال کا قیام ہے، آپ لوگوں کو میں تاکید کرتا ہوں کہ ان بزرگوں سے فائدہ اٹھاؤ، اہل اللہ کی صحبت میں رہو، غنیمت سمجھو کہ آپ کے شہر میں ہیں۔“ قدر گوہر شاہ داند یا بداند جو ہری، بولنا یہ ہے کہ بزرگوں سے استفادہ اور تربیت اصل چیز ہے، تواضع و عبدیت اگر بزرگوں سے ہم نہیں لے سکتے نہیں سیکھ سکتے تو پھر اور کیا لیا ہے؟

(۲۹) تقوی اللہ کے چار ظاہری صفات و علامات

ارشاد فرمایا:۔ سیدنا حضرت علی کرم اللہ وجہہ نے چار صفات ایسی بیان کی ہیں جو دل میں تقویٰ ہونے کی علامت ہیں؛ پہلی صفت ہے الخوف من الجلیل جلیل اللہ تعالیٰ کا نام ہے، جلال اللہ تعالیٰ کی صفت ہے، یا ذوالجلال والاکرام کہہ کر دعا میں اللہ کو پکارا جاتا ہے، آدمی کے اندر اللہ تعالیٰ کا خوف پیدا ہو جائے، بندہ اللہ تعالیٰ کی جلالت شان اور عظمت مقام کو ہر وقت اپنے دل میں محسوس کرتا رہے تو اس کی صفت بتلاتی ہے کہ اس کے اندر تقویٰ ہے، اور یہ شخص متقی ہے۔

دوسری صفت ہے العمل علی التنزیل شریعت پر عمل کرنا، قرآن حضور علیہ الصلوٰۃ والسلام پر نازل ہوا ہے، آپ ﷺ کی دیگر تعلیمات بھی آپ پر نازل ہی ہوئی ہیں؛ اس لیے مجموعی طور پر تنزیل سے مراد شریعت اسلامی ہے، جب متقی ہوگا تو شریعت و سنت پر بھی عمل کرے گا۔

تیسری صفت ہے القناعة بالقلیل یعنی جو کچھ اللہ پاک نے عطا فرمایا ہے اس پر قناعت کر لے، کمائے محنت کرے، ہوس میں مبتلا نہ ہو، متقی کی زیادہ تر فکر آخرت کے سنوارنے کی ہوتی ہے۔

چوتھی صفت ہے الاستعداد لیوم الرحیل کوچ کے دن کے لیے تیاری، یعنی موت کا دن مراد ہے، جس دن بندہ دنیا سے آخرت کی طرف سفر کرے وہ دن اچھا ہو، ہماری زندگی کے کل ایام میں سب سے بہتر دن آخری دن ہونا چاہیے، زندگی کے تمام لمحات میں سب سے بہتر آخری لمحہ ہونا چاہیے، جتنے اعمال کر رہے ہیں ان میں سے بڑھیا عمل آخری عمل ہونا چاہیے؛ یہ فکر حضور ﷺ کی دعاؤں میں بھی ہمیں ملتی ہے، ظاہر بات ہے کہ یہ بات کہنے میں تو بہت آسان ہے؛ لیکن خود بخود کیسے پیدا ہو جائے گی؛ یہ اللہ تعالیٰ کے ساتھ تعلق اور عمل کی پابندی کے اعتبار سے عمر بھر کا مجاہدہ ہے، جب آدمی اپنے ہر عمل کو پچھلے عمل سے اچھا کرے گا، ہر دن پچھلے دن سے اچھا گزارے گا، ہر گھڑی پچھلی گھڑی سے اچھی گزارے گا تو پھر آخری لمحہ سب سے اچھا ہوگا۔

ارشاد السالکین

”خالقہ سعیدیہ“ میں ہر شمسِ مہینے کے دوسرے اتوار کو صبح ۹ بجے تا شب ۹ بجے اصلاحی مجلس منعقد ہوتی ہے، اس میں جنوبی ہند کی تمام ہی ریاستوں سے تقریباً تین سو سالکین شرکت کرتے ہیں، صبح ۱۰ تا ۱۲ بجے کی نشست میں شرکاء کے پوچھے گئے سوالات کے جواب مرشدی حضرت اقدس مولانا محمد عبدالقوی صاحب مدظلہ العالی خود دیتے ہیں، جو بہت ہی نافع ہوتے ہیں، علماء و عوام سب ہی اس کے قائل ہیں، اس لئے مولانا مفتی محمد احمد علی صاحب قاسمی زید فضلہ استاذ ادارہ ہذا و مجاز حضرت والا نے ان کو جمع کر کے قارئین کے فائدے کے لئے شائع کیا ہے۔ از مرتب

اشرافِ نفس کی حقیقت

سوال: ”اشرافِ نفس“ کا بہت زیادہ شکار ہوں، بازار میں جب کوئی چیز خریدنے کے لیے جاتا ہوں تو خواہش ہوتی ہے کہ مولوی ہونے کی وجہ سے قیمت میں کوئی کمی کر دے، کیا یہ ”اشرافِ نفس“ میں داخل ہے؟

جواب: ایسی کسی خواہش کا دل میں پیدا ہو جانا کوئی ”اشرافِ نفس“ نہیں ہے، اس لئے کہ اگر کسی کو کسی وجہ سے بھلائی کی امید ہوتی ہے تو اس میں آدمی اپنا بھلا چاہتا ہی ہے، علماء اور مشائخ کی تحقیق کے مطابق کسی مخلوق سے کسی نفع کے محض خیال آنے سے ”اشرافِ نفس“ نہیں ہوتا ہے، ہاں اگر ہم نے کسی سے کوئی توقع کی اور اس نے وہ توقع پوری نہیں کی اور اس کے نتیجے میں اس سے بغض ہو جائے تو یہ ”اشرافِ نفس“ ہے، اس سے احتیاط کرنا چاہیے۔

نامحرم عورتوں سے بات چیت خطرات سے خالی نہیں

سوال: میں ایک معلم ہوں، پڑھانے کے دوران بچوں کی والدہ کا فون آتا ہے، بات کرتا ہوں تو اہلیہ کو اعتراض ہوتا ہے، اس سلسلے میں مجھے کیا طریقہ کار اختیار کرنا چاہیے؟ رہنمائی فرمائیں۔

جواب: اس میں بہت سے خطرات ہیں؛ ایک خطرہ تو یہی ہے کہ اہلیہ کے ذہن میں یہ بات بیٹھ جائے گی کہ آپ کا اور عورتوں سے بھی تعلق ہے، دوسرا خطرہ اس سے کہیں زیادہ بڑھ کر ہے، وہ یہ کہ ایسے حالات میں

بسا اوقات دھیرے دھیرے عورتوں سے بلاوجہ بات کرنے کی عادت پڑ جاتی ہے، اور وہ کبھی آدمی کو کسی شرمناک اقدام تک بھی پہنچا دیتی ہے، اس لیے بچوں کے سرپرستوں سے کہہ دینا چاہیے کہ وہ ذمہ داروں سے بات کر لیں، یا اگر بات کرنا ضروری ہی ہے تو اپنی اہلیہ کے ذریعے سے ان تک جواب پہنچا دینا چاہیے، حفاظت و احتیاط کا یہی طریقہ مناسب ہے۔

قرآن پاک کی محض تلاوت بہتر ہے یا سمجھنا بھی؟

سوال: رمضان شریف میں قرآن سمجھ کر پڑھنا چاہیے یا زیادہ مقدار میں پڑھنا چاہیے؟ رہنمائی فرمائیں۔
جواب: کثرت تلاوت اور قرآن فہمی دونوں ضروری کام ہیں، دونوں کا اہتمام کرنا چاہیے، تھوڑا سا وقت قرآن فہمی کے لیے رکھو اور باقی تلاوت کے لیے فارغ کر لو۔

خیالات و وساوس کے ہجوم کا علاج

سوال: میرے ذہن میں ہمیشہ خیالات آتے رہتے ہیں، نماز میں بھی اور تنہائی میں جب اکیلے رہتا ہوں تو دماغ میں ایسی سوچیں آتی ہیں جس کا میں کبھی تصور بھی نہیں کر سکتا؛ حتیٰ کہ قضائے حاجت میں بھی گہری سوچ میں لگ جاتا ہوں، رہنمائی فرمائیں۔

جواب: ایسا ضعف دماغ کی وجہ سے ہوتا ہے، لگتا ہے اعضائے رئیسہ کمزور ہیں، کسی طبیب سے علاج کراؤ، صحت اچھی رہے گی، ذہن طاقتور ہوگا تو انشاء اللہ اس قسم کے خیالات میں کھوجانا نہیں ہوگا، باقی خیالات کے سلسلے میں مشائخ یہ فرماتے ہیں کہ: ایسے خیالات کی طرف دھیان نہ دیں فوراً دوسرے کام میں مشغول ہو جائیں؛ یہاں تک فرماتے ہیں کہ وساوس کے نہ آنے کا خیال بھی نہ کرو۔

مسجد کے امام کے فرائض و واجبات

سوال: میں ایک مسجد کا امام ہوں، مجھے امامت و خدمت کیسے کرنا چاہیے؟ رہبری فرمائیں۔
جواب: مسجد کے امام کو ظاہری اعتبار سے صاف ستھرا رہنا چاہیے، وقت کی پابندی کرنا چاہیے، سنن قبلہ اور بعدیہ مسجد میں ہی ادا کرنا چاہیے، پابندی کا بھی اہتمام کرنا چاہیے؛ اس لئے کہ حضور علیہ الصلوٰۃ والسلام کبھی امامت میں ناغہ نہیں فرماتے تھے، کوئی عذر ہو تو الگ بات ہے، خدمت کے حوالے سے اپنے محلے اور اپنے مصلیوں کے دین کی فکر کریں، اس کے لیے کم از کم ایک مکتب چلائیں، اور کبھی کبھی اہل محلہ سے ملاقات بھی کر لیا کریں؛ اور یہ ملنا صرف اس نیت سے ہو کہ ہم ان کو کوئی دینی فائدہ پہنچائیں، نہ اس لئے کہ ان سے ہم کوئی فائدہ

اٹھائیں، اگر کوئی مصلیٰ نماز کو نہ آئے تو اس سے ملاقات کریں، اور نماز کی دعوت دیں، محلے کے باشعور بچے جو نماز سے غافل ہیں ان کو شرمندہ کئے بغیر سمجھا بجھا کر مسجد میں لانے کا اہتمام کریں، اس سے انشاء اللہ ماحول پر بڑا اچھا اثر پڑے گا، جیسے ہمارے نبی علیہ الصلاۃ والسلام نے اپنے سماج کو سدھارا ہے، ائمہ بھی اسی طرح اپنے سماج کو سدھاریں، شفقت و رحمت اور عزت و آبرو کی حفاظت کے ساتھ اور اپنے اندر کی کڑھن اور درد کے ساتھ۔

کفر و شرک کے سوا ہر گناہ کی معافی ہو سکتی ہے۔

سوال: کیا اللہ پاک سود جیسے بڑے گناہ کبھی معاف فرمائے گا؟ رہبری فرمائے۔

جواب: سود بہت بڑا گناہ ہے، اللہ پاک سے جنگ کرنا ہے، اتنا بڑا گناہ ہے لیکن کفر و شرک نہیں ہے، جب گناہ ہے تو معاف ہو سکتا ہے، خوارج ارتکاب کبیرہ کو کفر سمجھتے ہیں، اہل سنت کفر نہیں سمجھتے، چاہے اللہ اول و ہلہ میں معاف فرما دے یا سزا دے، کرم معاف کر دے بہر حال سود ہے تو بہت بڑا گناہ لیکن صدقِ قلب سے معافی کے طلب گار بنیں تو بعید نہیں کہ اللہ معاف فرمائے، حضرت عمر رضی اللہ تعالیٰ عنہ فرمایا کرتے تھے سود تو سود ہے سود کے شبہ سے بھی بچو۔

کوشش کرنے والا بامراد ہوتا ہے

سوال: بار بار کوشش کے باوجود اعمال میں کوتاہی اور سستی ہو رہی ہے، علاج فرمائیں۔

جواب: کوشش کرنے کے بعد سستی نہیں ہوتی ہے، کوشش نہ کرنے سے سستی ہوتی ہے، اگر آپ کوشش کر رہے ہیں تو کامیاب ہیں، من جدد و جد تو آپ جس کو کوشش بول رہے ہیں وہ حقیقت میں کوشش نہیں ہے، اس کو کوشش مت بولئے، ہو سکتا ہے بار بار چاہنے کے باوجود کام نہیں ہو رہا ہے، اور یہ بھی یاد رکھو کہ جی کا چاہنا تائیدِ الہی ہے، یہ اللہ کی طرف سے ہدایت کا الہام ہے، یہ بڑی نعمت ہے؛ اس نعمت کی قدر یہی ہے کہ ہمت کر کے کام کریں، باقی اگر کوئی شخص واقعی کوشش کر رہا ہے اور کوئی طبعی یا شرعی عذر اس کو کام کرنے نہیں دے رہا ہے تو یہ معذور ہے، اور معذور کے احکام الگ ہیں، علماء سے دریافت کر لیں۔

آپ کے شرعی مسائل

از: مفتی محمد ندیم الدین قاسمی *

شوہر مقرض ہو اور بیوی صاحب نصاب ہو تو کیا بیوی پر زکوٰۃ واجب ہوگی؟

سوال: بیوی، صاحب نصاب ہے لیکن شوہر مقرض ہے تو کیا بیوی پر زکوٰۃ واجب ہے؟

جواب: بیوی اگر صاحب نصاب ہے تو زکوٰۃ واجب ہے، شوہر کے مقرض ہونے کی وجہ سے زکوٰۃ کے حکم میں کوئی فرق نہ ہوگا؛ کیوں کہ دونوں کی ملکیت الگ الگ ہے۔ (کتاب النوازل، ۶/۴۳۳)

۴/تولہ سونا اور چند روپیہ پر زکوٰۃ

سوال: اگر کسی کے پاس ۴/تولہ سونا ہے، اور دس پانچ ہزار روپیہ بھی ہیں تو کیا اس پر زکوٰۃ واجب ہے یا نہیں؟

جواب: روپیہ، چاندی کے حکم میں ہے؛ لہذا چار تولہ سونا کے ساتھ چند روپیہ ہونے کی شکل میں چاندی کے نصاب کا حساب لگایا جائے گا، یعنی اگر ۴/تولہ سونا اور چند روپے کی قیمت ساڑھے باون تولہ چاندی کی قیمت کو پہنچتی ہے، تو اس پر زکوٰۃ واجب ہو جائے گی۔ (کتاب النوازل، ۶/۴۴۰)

فکس ڈپازٹ رقم پر زکوٰۃ؟

سوال: ایک شخص بینک میں بیس ہزار روپے فکس ڈپازٹ میں ڈال دیتا ہے جس کو چھ سال کے بعد نکالتا ہے، تو کیا یہ شخص ہر سال زکوٰۃ دیتا رہے گا؟

جواب: بینک میں بطور فکس ڈپازٹ رقم جمع کرنا دین قوی کے درجہ میں ہے، جب مدت معینہ گزرنے پر پوری رقم ملے گی تو اصل جمع کی ہوئی رقم پر ہر سال زکوٰۃ واجب ہوگی، لیکن جو رقم بڑھ کر ملے گی وہ سود ہے اور قطعاً حرام ہے، اس پر زکوٰۃ واجب نہیں۔ (کتاب النوازل، ۶/۴۷۲)

تراویح میں شرکت کے لئے عورتوں کا مسجد جانا

سوال: رمضان میں عورتوں کا خیال یہ ہوتا ہے کہ مسجد میں جا کر حافظ صاحب کا تراویح میں قرآن سنیں، وہاں پردے کا بھی انتظام ہوگا، مردوں کی صفوں کے بعد عورتوں کے لئے پردے کا انتظام ہوگا، کیا یہ جائز ہے؟

جواب: عورتوں کا مسجد میں جا کر جماعت میں شریک ہونا مکروہ تحریمی ہے، اور اس سے کوئی نماز مستثنیٰ نہیں، خاص طور سے مردوں کی تلاوت قرآن سننے کا مقصد موجودہ حالات میں زیادہ تر حسن صوت ہوتا ہے، جو اور زیادہ موجب فتنہ ہے۔ (فتاویٰ عثمانی، ۱/۴۷۱)

شافعی امام کے پیچھے حنفی کا وتر پڑھنا

سوال: کیا شافعی امام کے پیچھے ایک حنفی وتر کی نماز پڑھ سکتا ہے؟

جواب: شافعی حضرات چوں کہ وتر دو سلاموں کے ساتھ پڑھتے ہیں، اور حنفی مسلک میں اس طرح نماز نہیں ہوتی، اس لیے حنفی حضرات کو چاہیے کہ وہ وتر میں ان کے ساتھ شامل نہ ہوں، بلکہ اپنی نماز علاحدہ ادا کریں، لیکن تراویح انہیں کے ساتھ ادا کر لیا کریں، اور وتر کے وقت علاحدہ ہو جائیں۔ (فتاویٰ عثمانی، ۱/۴۷۵)

وتر میں دُعاے قنوت بھول جائے تو کیا حکم ہے؟

سوال:- وتر میں دُعاے قنوت بھول جائے تو کیا حکم ہے؟

جواب:- دُعاے قنوت واجب ہے، اگر وہ بھولے سے چھوٹ جائے تو مسجد سے باہر ہو جائے۔

(فتاویٰ عثمانی، ۱/۴۷۵)

غیر مسلم کی چیز سے افطار کرنا

سوال: کیا غیر مسلم کی بھیجی ہوئی چیزوں سے افطار کرنا جائز ہے؟

جواب: غیر مسلم کی بھیجی ہوئی پاک اور حلال چیز قبول کرنا اور اس سے افطار کرنا جائز ہے، اور اگر غیر مسلم کی بھیجی ہوئی چیز پاک اور حلال نہیں تو اسے قبول کرنا اور اس سے افطار کرنا جائز نہیں۔ (محقق و مدلل جدید مسائل، ۱/۲۴۷)

روزہ کی حالت میں خوشبو سونگھنا









سوال: کیا روزہ کی حالت میں خوشبو سونگھنے سے روزہ فاسد ہو جاتا ہے؟

جواب: لو بان، عود، اگر بتی، اور دیگر خوشبو جات سے روزہ فاسد نہیں ہوتا، البتہ اگر ان کا دھواں حلق میں قصداً داخل کیا گیا تو روزہ فاسد ہو جائے گا۔ (محقق و مدلل جدید مسائل، ۱/۲۶۱)

ASHRAFUL JARAID MONTHLY Rs20/-

RNI No: APURD/2007/24089 Postal. No: HSE/884/23-25

Date of Publication 3rd Mar-25, Date of Posting 5th Mar-25



Printer, Publisher & Owner: Mohd Abdul Qavi, # 17-1-391/2, Khaja Bagh, Sayeedabad Colony, Hyderabad- 500059

Published from: # 17-1-391/2, Khaja Bagh, Sayeedabad Colony, Hyderabad- 500059

Editor : Mohammed Abdul Qavi. Printed at: Aish Offset Printers, Cellar Masjid-e-Meraj, Sayeedabad, Hyd-59